

SAMU NA YINKI
MU KE TELEMINA
NSAMBULU YA KUBONGISA



Matondo na nge, Mpangi Neville.

Beno lenda vwanda. Ya ntete, mu me vwanda na ksalu mingi bubu yayi ti mu me kondwa mwa bambokolo ya bantu ya kubela. Ya vwandaka na bantu yina vwandaka na mambu ya bawu mosi yina ba ke sambidila, mu zolaka kutana na bawu. Kasi ntangu yayi bayankaka ya . . . mosi ya bankonga, mu banza Billy vwandaka me tuba vwandaka me katuka na Canada, na bisika zole to tatu ya kuswaswana. Ntangu yayi, bawu ke kwiza awa, beno zaba, mpe ke vwanda na ba-hotel mpe ba-motele ntangu nyonso. Mpe mu ke kwenda kutana bawu, mu ke kutana bawu mpe ke sambila samu na bawu bawu ke katuka bisika nyonso na yinza, mpe na Asie, Europe mpe bisika nyonso. Kilumbu na manima ya kilumbu, ntangu beto kele awa, bantu ke kwizaka. Ya kele kulutila bankama sambanu na liste, bayina ke na kvingila . . . samu na kusolula na meso ya bantu ve, mpe na yawu ya ke salaka mpasi mingi. Kasi bantu yina kele kieleka ya kubela mpe ya mambu ya nswalu-nswalu samu na kusambila, mbote, mu ke mekaka na kukutana na bawu.

² Kaka, mbote, mutindu mu vwandaka kuna na kimvuka ya ba-administrateur, samu na kusolula fyoti na kimvuka ya ba-administrateur ya munu awa na dibuundu, beto zolaka kutana mwa ntangu fyoti na ntwala. Mpe na ntangu yina yawu vwanda me kudya munu pene ya ngunga mosi na ndambu, mpe ya vwandaka na bantu awa na ntangu yina bayina ba zolaka sambila. Kana bawu kele awa, mu ke zola kusambila samu na bawu na ntangu yayi. Na yawu, kana bawu zola, bantu yina ba zolaka sambila, mbote, kana bawu lenda kwiza kaka ntangu yayi na yina pianiste, ata muntu nyonso yina ya kele, ke kwiza mpe—mpe ke pesa beto mwa note samu na “Munganga ya nene ntangu yayi kele pene-pene, Muntu ya kyadi Yesu.” Ntangu yayi bayina ba fwana sambila, kana bawu zola, bantu yikwa ya vwandaka mu zaba ve. Mpe beno kele bampangi yango, mu banza. Bampangi, mu talaka mpasi mingi na nzutu ya munu. Yesu nataka na nzutu ya Yandi, talaka mpasi, samu ti Yandi vwanda mutindu ya Muvukisi ya kulunga, samu ti Yandi kumaka Nzambi na nsuni samu ti Yandi tala mpasi. Yandi lendaka na kuwa bampasi ya kifuma. Mpe ya kele samu na yina

Yandi kwizaka na kukatula-masumu. Mpe na yayi Yandi tumaka Dibuuundu ya Yandi na kulandila kusalu ya Yandi.

³ Mpe mpe kele—mu kele na buzitu mingi na kusalu ya medesine, kupasula mpe nyonso yina, bayina—bayina kele na batalanta yina Nzambi pesaka bawu na kusala bima yayi na nzutu, samu na kupasula mpe kukatula meno yina me kuma yimbi, mpe nyonso yina. Mu ke sepela na yawu. Kasi ya ke na ntangu yina ntangu ya ke lutila luzabu ya bawu—ya bawu, bawu—bawu zaba ve yinki ya kusala. Beno me mona? Mpe mu banza, kuna, beto kele na muswa, mutindu beto ke sala na kimuntu, kana beto kwendaka na dokotolo ya beto ya dibuta, ya lendaka vwanda dokotolo na bwala, dokotolo mosi ya mbote ya kiboba yina ke baka mwinda mpe ke luta na bilanga na mpimpa, samu na kutala beno, mpe kuvukisa beno. Mpe kana yandi kondwa na kuzaba, yandi ke kwenda kaka na muntu yina me lutila yandi fyoti mingi. Yandi ke fidisa beno na muntu ya mayele. Mpe ntangu yayi kana muntu ya mayele me zaba ve, mu—mu kele na kyese ti beto kele na yinto yankaka, Munganga ya nene.

⁴ Mpe Yandi ke kondwaka ve, Yandi yayi ve, samu ti Yandi kele Yandi mosi Mvangi. Mpe Yandi me sala nzila samu na beto. Ntangu yayi, kana ya vwandaka na ngolo ya kubeluka na kati ya munu mosi na kusala yawu, mu—mu ke kwiza kuna mpe ke sala yawu. Mu—mu ke vwanda kaka na kyese na kusala yawu. Kasi, mutindu ngolo ya kubeluka, mu kele na yawu ve, muntu yankaka ve kele na ngolo ya kubeluka. Kasi ba me tuma beto, beno me mona, na Klisto, na kusambila samu na bambevo, Yandi tulaka yimeni na konte ya kubumba ngolo ya kubeluka. Beno me mona? Mpe beto ke kwiza kaka, na mutindu ya kutuba, kusonika seke na zulu ya yawu. “Mpe nyonso yina beno ke lomba Tata na Nkumbu ya Munu,” yina kele seke ya mpamba, “nyonso yina beno ke lomba Tata na Nkumbu ya Munu, ti Mu ke sala.” Wapi mutindu ya nsilulu! Ya lenda kondwa ve. Mpe mu me sadisa bampangi ya munu ya babakala mpe bampangi ya munu ya bakento, na yinza ya muvimba, na kutula na bibumbulu yayi. . . to na kuzwa na baseke yina na banki ya Nzambi, na Menga ya Yesu Klisto. Mpe yawu me vwanda mbote mingi. Yandi ke futaka ntangu nyonso, mpe samu ti kibumbulu kele yimeni kuna, beno me mona. “Yandi—Yandi—Yandi *lwalaka* samu na masumu ya beto, na bamputa ya Yandi beto *me* belukaka.” Beno me mona, ya kele nyonso ya kumana. Mpe beto kele na kyese na nkokila yayi samu na lukwikilu ya beno.

⁵ Mu banza ti Billy vwandaka tuba na munu ti mpangi ya bakala mosi me katuka ntama kuna na Canada to kisika mosi. Mpe ya kele kieleka? Nge kele mpangi ya bakala me katuka Canada? Mpe—mpe wapi kisika nge me katuka, mpangi ya bakala? [Mpangi ya bakala me tuba, “Kaka na node ya Fort Wayne, na Kendallville.”—Mu.] Na Kendallville, na

Indiana, na Fort Wayne. Mu kwelanaka na Fort Wayne. Mu ke bambuka mbote moyo. Mu kuzwaka balukutakanu mingi kuna na Rediger Tabernacle. Mu banza ti beno zaba kisika ya kele. Mpe mu ke bambuka moyo, na ntangu mu vwandaka ntwenya ya bakala, vwandaka vwanda na makulu ya Paul Rader, na Rediger Tabernacle, kaka mutindu mulongi ya ntwenya yina ke na kulunguka. Yandi kele muntu ya nene, Mpangi Paul vwandaka, mpe mutindu mosi vwandaka Mpangi Rediger, bantu ya lukwikilu. Moyo ya bawu ke na kupema na nokokila yayi. Mpe ntangu yayi, mutindu mu vwandaka ntwenya ya bakala, mu ke na kumeka na kulandila yina bawu me bika, yina Yesu bikaka samu na Dibuundu ya Yandi nzila nyonso.

⁶ Ntangu yayi, na lukwikilu nyonso yina kele na munu, mu ke kwiza sambila samu na beno. Mpe mu—mu ke kwiza ve kaka mutindu yina. Beto zola kaka ve kukota na yawu mutindu yina. Ve, ya kele kieleka ve. Beto ke kwiza, na kukwikila ti beto ke kuzwa yina beto me lomba, beno me mona, na kuzabaka ti Nzambi silaka yawu. Mpe beto ke na kukwiza na kivuvu na kati ya ntima ya beto ti Klisto salaka nsilulu, mpe beno bampangi me meka na kutula lukwikilu ya beno na autel, me sala nyonso yina beno lendaka sala, mu ke na kwiza kutula ya munu na ya beno nokokila yayi. Beno me mona?

⁷ Mpe, ntangu yayi, beto kele na autel ya nene yina me tandama na mazulu, mpe na zulu ya autel yina kele Munkayulu ya beto, Mwana ya Nzambi. Beno me mona? Ya kele Munkayulu yina ke basisa menga. Nzambi lenda tala yawu ve kukondwa kuzitisa Yawu, beno me mona, samu ti Yina kele Ndinga ya Yandi, “Yayi kele Mwana ya Munu ya luzolo, beno kuwa Yandi.”

⁸ Mu ke lomba na Mpangi Neville, kuluntu ya beto, kana yandi lenda kwiza na ntwala awa na munu na yina beto ke sala yawu. Mu zola ti dibuundu ya muvimba . . . Yinki kana yayi vwandaka mpangi ya nge ya bakala, bakala ya nge, mwana ya nge ya bakala, tata ya nge? Ya kele muntu, beno bambuka moyo. Ti, na kundima nyonso yina kele na beto, beto belama na Nzambi ntangu yayi samu na bampangi yayi.

Beto kulumusa bayintu ya beto.

⁹ Tata ya Mazulu ya lemvo, beto ke na kunata na Mvwandulu ya Nge na ntangu yayi, na lweka ya autel ya lemvo, ata ti beto me telama pene-pene ya mwa mesa mosi ya mabaya, mutindu ya vwandaka, awa na zulu ya ntoto, kasi lukwikilu ya beto me zanguka na autel ya nene ya tiya kuna, kisika Yesu (Nsunga ya kitoko mingi na ntwala ya Nzambi, Menga ya Munkayulu na Calvaire) Yina nungaka na zulu ya bimbevo nyonso, maladi nyonso, lufwa, difelo, mpe ntoni, mpe vumbukaka dyaka mpe mataka na Mazulu, samu na kuvwanda na diboko ya kibakala ya Bunene ya Yandi. Mpe beto, na lukwikilu, ke kwiza, na kuzangukaka beto mosi kuna na lemvo ya Nzambi, samu na

kutuba na zulu ya autel yayi, na Mvangi ya nene ya Mazulu mpe ntoto, “Yamba beto, Mfumu, na yina beto ke belama na Nkumbu ya Mfumu Yesu.”

¹⁰ Awa kele bampangi ya beto, mpe mosi na kati ya yawu me katuka ntama na Fort Wayne, awa na états-unis, mpe bayankaka nzila nyonso na Canada tii awa, me kwiza samu na ntangu yayi ya kulutila. Ya kele kati-kati ya lufwa na luzingu, Mfumu. Awa kele na babakala zole, yina kele dyaka bantwenya, mingi me bikana na kati ya bawu samu na Nge, Mfumu, basoda zole, Miklisto yina ke kwikila Nge. Mpe mbeni me kubula dikonga ya fyoti, mpe dikonga yina na nkisi ya yimbi me kota kisika mosi na kati ya nzutu ya bawu, mpe bawu me vutuka, me vutuka na lupitalu ya lemvo ya Nzambi, samu na kuzwa ngolo, samu na kubeluka ya nzutu, kubeluka, ti bawu lendaka vutuka dyaka na mvita, na kisengo ya nkebolo nzutu ya kukubama, samu na kukwenda na mvita. Bawu me kwiza kuvukisa mangolo na kisambu na beto, Mfumu. Mpe beto ke kwenda kutana na mbeni.

¹¹ Na Nkumbu ya Yesu Klisto, bika bawu. Beto ke tuma nge na Nkumbu ya Yesu Klisto, ti bawu kwenda.

¹² Ba kele banwani ya mvita. Mpe, mutindu kisadi ya Nge, mu ke belama ntangu yayi na kutentika maboko na zulu ya bawu, na lukwikilu, na kukwikilaka ti, “Bidimbu yayi ke landa bayina ke kwikila,” tubaka Mfumu ya beto, Mfumu Kapitene ya beto ya nene ya mvita, “kana bawu tentika maboko ya bawu na zulu ya bambevo, bawu ke beluka.”

¹³ Mu ke sala yayi na Nkumbu ya Yesu Klisto. Ti ngolo ya kimbevo yina me kanga nzutu ya mpangi ya bakala yayi, kubika yandi, na Nkumbu ya Yesu Klisto.

Ngolo ya kimbevo yina me kanga nzutu ya mpangi ya bakala yayi, kubika yandi. Na Nkumbu ya Yesu Klisto, ti yandi kwenda.

¹⁴ Nzambi ya Ngolo nyonso, Mvangi ya Mazulu mpe ntoto, Mfumu ya Luzingu ya kukonda nsuka, mpe Mupesi ya dikabu nyonso ya mbote, nata balusakumunu ya Nge na zulu ya bayayi yina beto me sakumuna. Mpe ya kele ya kusonama na Masonukwa, ti, “Kana beno tuba na mongo yayi, ‘Katuka awa,’ beno kusala ntembe ve na kati ya ntima ya beno, kasi beno kwikila ti yina beno me tuba ke salama, beno lenda kuzwa yina beno me tuba.” Mu ke kwikila ti kimbevo ya bawu me katukila banzutu ya bawu. Ntangu yayi ba me tuba yawu; ntangu yayi ti ya vwanda mutindu yina. Amen.

¹⁵ Na Nkumbu ya Mfumu Yesu mu ke kwikila ti beno me kuzwa kimpwanza. Na Nkumbu ya Yesu Klisto mu ke kwikila ti beno me kuzwa kimpwanza. Amen.

Dibuundu ke kwikila mutindu mosi? [Dibuundu me tuba, “Amen.”—Mu.] Na yina ti ya vwanda mutindu yina.

16 Ntangu yayi, ya kele na bayankaka awa yina ke zola ti ba bambuka moyo bawu na kisambu, beno zola telemisa diboko ya beno? Mbote mingi, beto belama na Yandi ntangu yayi na yina beto ke tentika maboko na zulu ya mosi na yankaka kuna. “Bidimbu yayi ke landa bayina ke kwikila.”

17 Nzambi ya kulutila santu, na nzila ya lukwikilu beto ke mona Yesu, beto ke kwikila ti Yandi kele ya kutelama awa. Yandi ke kebaka Ndinga ya Yandi. Mpe Yandi tubaka, “Kisika zole to ya kulutila ke vukana na Nkumbu ya Munu, Mu kele na kati-kati ya bawu.” Ntangu yayi, Tata ya Mazulu, bika ti ngolo ya Nzambi ya Ngolo nyonso kusimba bantu yayi, Mfumu, na yina bawu kele na maboko ya kuvukisa mosi na yankaka, na zulu ya mosi na yankaka. Lutumu ya nsuka Nge tubaka na Dibundu, “Bidimbu yayi ke landa bayina ke kwikila. Kana bawu tentika maboko ya bawu na zulu ya bambevo, bawu ke . . . bawu ke beluka.” Nge silaka yawu, mpe beto ke kwikila yawu. Na yawu ntangu yayi ya me salama, mpe beto ke kumisa Nge samu na yawu, na Nkumbu ya Yesu Klisto. Amen.

18 Mpe na Nkumbu ya Yesu Klisto ti ngolo ya Nzambi kupakula bamuswale yayi samu na bambevo mpe bayina kele na nsatu. Mpe mutindu ba ke tinda yawu mpe ke tula yawu na zulu ya bambevo, ti ya salama ti bawu beluka. Beto ke tanga na kati ya Biblia ti bawu vwandaka baka na Santu Paul, bamuswale, bitende ya bilele; bampeve ya yimbi vwandaka bika bantu, mpe bimbevo vwandaka beluka. Mpe, Tata, beto zaba ti beto kele ve Santu Paul, kasi beto zaba ti Nge kele dyaka Yesu. Mpe beto ke sambila ti Nge ke pesa ndombolo yayi samu na nkembo ya Nge. Amen.

19 Mu zaba ve kana ya kele . . . babande ke na kubaka, to ve. Ya ke na kubakaka? Kana ve, mu ke zola ti ya banda kubaka ntangu yayi. Mu banza ti inteluptele kele na zulu. Ntangu yayi, mu banza ti mu ke lembisa ve beno na nkokila yayi. Mu ke na kubanda pene ndambu ya ngunga to baminuti makumi tatu na tanu na ntwala. Mpe mu . . . Ya kele dilongi ya lukolo ya Lumingu, mpe mu vwanda me banza ti ya lendaka mu banza ti ya ke sala mbote kana mu tula yayi na bande yina kele na ntima ya munu. Mpe beto ke na kukubama na kukota na faze ya malu-malu, na tabernacle ya malu-malu, nyonso ya malu-malu.

20 Mpe ntangu yayi mu ke zola kutanga mwa Masonuku. Kana beno bantu ke zola kutanga na munu, mu ke zola kutanga na Ntete ya Samuel, na kapu 8, mpe beto zola kubanda na nzila ya 4 tii na nzila ya 10; mpe na manima, samu na kulanda ntangu, ya 19 tii na ya 20. Mpe mu kele na mikanda mingi ya Masonuku mpe banoti ya kusonama awa, ti kana beno bantu kele na bike mpe kilapi, to kima, mukanda, ti beno ke zola kulanda yayi to kubumba yawu, beno lenda kuzwa yawu, to, Tata Maguire ke vwanda na bande.

²¹ Mpe mu ke zola kukubika bande yayi samu na milongi, bampangi ya munu, milongi yina me bakulaka munu yimbi, mingi-mingi bampangi ya mabuundu ya ba-denomination. Mpe mingi kele badenomination.

²² Mpe dilongi ya munu na nkokila yayi kele: *Samu Na Yinki Mu Ke Telemina Nsambulu Ya Kubongisa*. Mpe mu ke tanga ntangu yayi samu na dibanza, to kutanga ya Masonuku, samu na kupesa yawu kieleka na Masonuku, Mu zola kutanga na ya Ntete ya Samuel 8:4-10, na manima 19-20. Samu na bantu yina kele na ntuala ya munu, mu ke na kivuvu ti ntangu beno ke kwenda na yinzo yina beno ke sonika Masonukwa yayi mpe ti beno ke tanga yawu malembe-malembe. Mpe samu na bampangi yina ke kuwa bande, Mu ke na kivuvu ti beno ke kanga kaka ve bande ntangu ba ke tuba kima mu banza yina beno ke ndimaka ve, kasi beno ke sosa Nzambi na kati ya yawu, kumona kana ya kele Masonuku. Mu banza ti beto fwana sala yawu samu na mbote ya beto mosi mpe samu na Nsangu ya bubu yayi.

²³ Mu ke kwikila ti mabuundu nyonso kele na Miklisto na kati, mpe ya kieleka mu ke zonga ve samu na kutelemina Miklisto. Kasi kikuma mu salaka yina mu salaka, mpe tubaka yina mu tubaka, ya kele samu na ntwadusulu ya Mpeve-Santu na Ndinga.

²⁴ Ntangu yayi ti beto tanga na ya Ntete ya Samuel, kapu 8, kubanda na nzila ya 4, mpe kutanga nzila ya 10, na kati, na kubanda.

Na yina bakuluntu nyonso ya Israel kuvukanaka bawu mosi kintwadi, mpe kwizaka na Samuel na Rama,

Mpe tubaka na yandi, Tala, nge me nuna, mpe bana ya nge ke tambula ve . . . ke tambula ve na nzila ya nge: ntangu yayi tula na beto ntinu samu na kufundisa beto mutindu bayinsi nyonso.

Kasi kima yina nyongisaka Samuel, ntangu bawu tubaka, Pesa beto ntinu na kufundisa beto. Mpe Samuel sambilaka MFUMU.

Mpe MFUMU tubaka na Samuel, Kuwa ndinga ya bantu na nyonso yina bawu ke tuba na nge: samu ti bawu me manga ve nge, kasi bawu me manga munu, ti mu yala dyaka ve na zulu ya bawu.

Landila bisalu nyonso yina bawu me sala tuka kilumbu yina mu basisaka bawu na Egypte tii bubu yayi, na yina bawu mangaka munu, mpe sadilaka banzambi yankaka, mutindu mosi bawu me sala mpe na nge.

Ntangu yayi na yawu kuwa ndinga ya bawu: kasi pesa bawu malongi, mpe lakisa bawu mutindu ntinu ke yala na zulu ya bawu.

Mpe Samuel tubaka bampova nyonso yayi ya MFUMU na bantu yina lombaka yandi ntinu.

25 Ntangu yayi nzila ya 19 mpe ya 20 samu na kusukisa.

Kasi bantu mangaka na kutumama na ndinga ya Samuel; mpe bawu tubaka, Ve; kasi beto ke kuzwa ntinu na zulu ya beto;

Ti beto mpe lendaka vwanda mutindu bayinsi nyonso; mpe ti ntinu ya beto lendaka fundisa beto, mpe kubasika . . . na ntuala ya beto, mpe kutwadisa bamvita ya beto.

26 Mfumu kubwela lusakumunu ya Yandi na ntangulu ya Bandinga ya Yandi. Ntangu yayi, mutindu kalasi ya lukolo ya Lumingu, mu ke zola kutuba ti beto zola kuwa na mutindu—na mutindu mbote-mbote mutindu beto lenda Ndinga.

27 Mpe beto zaba ti—ti ba ke tubaka bantangu yankaka mambu, (mpe mabuundu yankaka), yina ke nyongisa muntu yina ba longaka mutindu yankaka na yina bawu ke kuzwa . . . ke na kuwa. Mutindu, muntu tubaka na munu kilumbu yankaka yina, yandi kele nkundi ya munu ya kuvwanda awa na ntangu yayi, yandi tubaka, “Na ntangu nge tubaka na munu na nge, mpe vwandaka kwikila, ntangu nge ke tubaka ti ya vwandaka ve ‘na difelo ya Seko ve,’” yandi tubaka, “Mu zola kubwa na kiti ya munu. Mpe mu tubaka, ‘Ya kieleka muntu yina kele na foti.’” Mpe kuna yandi tubaka, “Nge bikaka beto kutelama kuna mwa ntangu fyoti. Mpe na manima nge tubaka, ‘Ya kele kaka na mutindu mosi ya Luzingu ya Kukonda nsuka, mpe yina ke katuka na Nzambi.’” Mpe yawu yina beto nyonso ke sosa, beno me mona.

28 Mpe ya kele ve na Disonuku yina ke tuba ti ya kele na difelo ya Kukonda nsuka. Samu ti, ata mbala mosi ve ti Seko bandaka, to dyaka ti yawu ke suka. Na yawu Biblia ke tuba “difelo kuvangamaka samu na dyabulu mpe bawanzio ya yandi,” na yawu ya kele ve ya Kukonda nsuka. Ya vwandaka ve na ntangu yina ya vwandaka ve, mpe ya ke vwanda na ntangu yina ya ke vwanda ve, dyaka. Kasi ba lenda semba bawu kuna, na tiya mpe soufre, mpe mabulu ya tiya, byazi ya bamvula, kasi na nsuka ya ke suka samu ti difelo kele ve ya Seko. Mpe kana ya vwandaka na difelo ya Seko, beno fwana kuzwa Luzingu ya Kukonda nsuka na kuzinga na difelo ya Kukonda nsuka. Mpe kana ya vwandaka ya Seko, ya vwandaka ntangu nyonso, mpe beno ntangu nyonso vwandaka na difelo mpe beno ke vwanda ntangu nyonso na difelo. Beno me mona, na yawu ya kele ve na kima mosi ya mutindu yina.

29 Na yawu, beno me mona, ya *Seko* kele “yina me kuzwaka ata mbala mosi ve mbandukulu to nsuka.” Mpe ya kele kaka na mutindu mosi ya Luzingu ya Kukonda nsuka, mpe yina kele

na kati ya Nzambi, ke katuka na mpova ya *Greco Zoe*, yina zola kutuba “Luzingu ya Yandi mosi Nzambi.” Mpe ntangu beto me butuka dyaka na Mpeve ya Nzambi, beto ke kuma ya Seko na Nzambi, samu beto kele na kitini ya Luzingu ya Yandi, yina ke sala beto bana ya babakala mpe bana ya bakento na Nzambi, kuna beto kele na Luzingu ya Kukonda nsuka. Mpe Luzingu yina kele na kati ya beto, Nzambi ke vumbula nzutu na Luzingu na kilumbu ya nsuka, kasi ya kele Mpeve ya Nzambi yina kele na kati ya beto yina ke telama, samu ti ya kele Mpeve ya Klisto yina vwandaka na kati ya Klisto, yina ke pesa luzingu na banzutu ya beto mpe ke telemisa beto dyaka, na Yandi, samu na kuvwanda na—na—na Nkembo mpe kuyala na Yandi.

³⁰ Ntangu yayi samu na dilongi, mbote, mu me vwanda bamvula nyonso yayi, mpe tabernacle yayi me vwanda ya kutelama. Ata ti, ba byadisaka munu na dibuundu Missionary Baptiste, na Mulongisi Roy E. Davis, pene ya bamvula makumi tatu na tatu me luta, awa na Jeffersonville. Ntangu yayi munu, tuka kuna, mu vwandaka na organisation kaka mwa ntangu fyoti, bangonda fyoti, tii ntangu kima na dibuundu basikaka yina vwandaka ve na masonuku, mpe mu tubaka na yandi ti mu lenda landa yawu ve. Mpe na yawu, ya kieleka, ba lombaka munu na “kusala yawu to kana ve,” mpe mu soolaka kana. Na yawu ya vwandaka na kima mosi yina mu vwandaka kwikila, ti yayi kele Ndinga ya Nzambi. Mpe mu tubaka na muntu yina vwandaka mfumu mulongisi, “Kana nge lenda lakisa munu yawu na Ndinga ya Nzambi!”

“Kasi yina,” yandi tubaka, “ya kele malongi ya beto.”

Mu tubaka, “Kasi mu zola ti yawu kukatuka na Ndinga, beno me mona, Ndinga ya Nzambi.”

³¹ Mpe ve samu ti mu kele ve ya organisation ti mu me telemina organisation, samu ti mu ke vutula matondo na bampangi ya munu, na bayina mu ke na kuzonzila bubu yayi, ti mu ke kuzwaka bambokolo ya kukwenda, mu banza, na kutala na konso denomination, ya kulutila na bisika ya Nsangu ya mbote ya Muvimba, mpe dyaka na mabuundu mingi yankaka. Ba lombaka munu na kukota na kimvuka ya bawu mpe kuvukana na bawu, kasi mu me vwanda munu mosi. Samu ti, yina kubendama yina kele na munu, mu ke zola ve kutula yawu na zulu ya kimvuka mosi ya bantu. Mu zola kutula yina Nzambi me pesa munu, kusambila samu na bambevo, kuvwanda ndandu ya mbote samu na bana nyonso ya Nzambi na konso organisation. Yandi tubaka ata mbala mosi ve na munu na kusambila ve, to samu na muntu *yayi* samu ti yandi kele ya *Yayi-mpe-yayi*, Nzambi ke fundisaka ntima ya muntu.

³² Mpe ntangu yayi, na kubanda, kikuma yina mu kele ve na bawu mpe me zonzila na kuteleminaka yawu, kele, ya ntete, ya kele samu ti mu ke kwikila ve ti organisation ya Miklisto kele

Masonuku. Mu ke kwikila ti ya kele ve masonuku. Mpe ya kele yina mu ke meka, na nkokila yayi, na kunwana na lemvo ya Nzambi, na kusiamisa na beno ti ya kele ve masonuku, ti ya kele ve landila balutumu na kuzwa organisation mosi.

³³ Ntangu yayi, kisika ya ntete, beto ke bokilaka yawu “nsambulu.” Mpova *nsambulu* kele “kifikulu,” ya zola kutuba kufika kima mosi. Ntangu yayi, Adam vwandaka na nsambulu, kasi ya kieleka yandi salaka yawu yandi mosi, na makasa ya bafike, mpe ya simbaka ve. Yandi salaka dibanza ya yandi mosi mpe mekaka na kusala nzila ya kukimina, samu na kuzwa mpulusu na kima yina yandi salaka yandi mosi, mpe Nzambi mangaka yawu, kubanda Adam tii na mulonga ya organisation ya nsuka. Me vwandaka ata mbala mosi ve, mpe na nzila ya lemvo ya Nzambi beto ke siamisa yawu bubu yayi na nzila ya Biblia. Nsambulu vwandaka kifukulu. Adam salaka yandi mosi kifikulu na makasa ya fike, salaka yawu, yandi mosi, samu na kumeka kusala kima yandi mosi.

³⁴ Kasi Nzambi lombaka lufwa, kukatula-masumu. Ntangu yayi, ya kele kieleka na luswaswanu ya nene na kati-kati ya nsambulu mpe mpulusu, beno me mona, mpulusu. Nsambulu kele kifukulu. Beno me mona? Mpulusu kele Mbutukulu, dikabu ya Nzambi. Mpulusu kele Mbutukulu, dikabu ya Nzambi, mpe ba lenda ve kuzwa yawu na nzila ya muntu mosi to kimvuka mosi ya bantu. Ya kele na muntu yandi mosi ti Nzambi ke nata dikabu yayi. Mpe makabu yayi ya Luzingu ya Kukonda nsuka kupesamaka na Nzambi na konso muntu ntete beto kuzwa yinza, landila Masonuku. Biblia ke tuba, na Apocalypse, ti mbeni ya Klisto yina vwandaka kwiza na zulu ya ntoto, zolaka vuna bantu nyonso yina vwandaka zinga na zulu ya ntoto, bayina bankumbu vwandaka ve ya kusonama na kati ya Buku ya Luzingu ya Mwana ya dimeme ntete mbandukulu ya yinza. Beno me mona? Nzambi, na nzila ya luzabu ya Yandi ya ntete, monaka nani ke kwiza mpe nani ke kwiza ve, Klisto kulumukaka samu na kusala nzila samu na bayina ke kwiza. Beno me mona, na kuzabaka bayankaka.

³⁵ Kana Yandi kele Nzambi, na nyonso, Yandi fwana vwanda ya kukondwa nsuka. Mpe kana Yandi kele ya seko, Yandi lenda vwanda ve ya seko kukondwa kuvwanda ya ngolo yonso. Yandi lenda vwanda ve ya ngolo nionso kukondwa kuvwanda bisika nionso. Yandi lenda vwanda ve bisika nionso kukondwa kuvwanda yina me zaba nionso. Na yawu, beno me mona, nyonso yina ke sala Yandi Nzambi.

³⁶ Na yawu, Yandi zabaka nsuka kubanda mbandukulu. Yandi zabaka nani ke kwiza mpe nani ke kwiza ve, mpe Yandi zabaka ti ya vwandaka na bantu mingi yina ke kwiza, na yawu Yandi fidisaka Klisto samu na kukatula-masumu samu na bayina ke kwiza. Ntangu yayi, kima ve beto ke sala lenda vwanda na kima ya kusala na yawu. Yesu tubaka, “Bayina nyonso Tata me pesa

Munu,” me, na ntangu me luta, “ke kwiza na Munu. Mpe muntu ve lenda kwiza kana Tata ya Munu kubenda yandi.” Beno me mona? Ntangu yayi, beno me mona, ya kele nyonso na luzabu ya Nzambi.

³⁷ Beno ke tuba, “Mpangi Branham, mu kele na kati?” Mu zaba ve. Mu ke na kivuvu ti mu kele na kati. Beto ke sala samu na mpulusu ya beto mosi na buzitu mpe kutekita. Ntangu yayi, Dibuundu kele ya kusoola na ntwala na kukutana na Nzambi kukondwa ditona to mifutu. Ntangu yayi, kana beto kele na kati ya Dibuundu yina, beto kele ya kusoola na ntwala na Dibuundu yina. Ntangu yayi beno fyongonina beno mosi na nzila ya Ndinga, kuna beno lenda tala mutindu ntama beto kele.

³⁸ Awa, ntangu yayi, Buklisto ya kubongisa lenda ata mbala mosi ve kupesa kivuvu yina. Ve. Bayankaka na kati ya bawu ke tubaka, “Beno belama mpe beno tuba ti Yesu kele Klisto mpe beno botama na dibuundu.” Dyabulu ke salaka kima mutindu mosi. Yandi ke kwikilaka, yandi mosi, ti Yesu kele Klisto, mpe ke tekita. Beno me mona, ya kele kieleka.

³⁹ Nzambi tumaka ata mbala mosi ve, kisika mosi ve na Masonuku, ti ya vwandaka na organisation mosi. Ya kele na ata kisika na Biblia samu na yawu. Adam kubandaka mosi mpe yawu kubwaka.

⁴⁰ Mpe na manima Nimrod kumekaka na kusala organisation. Kana beno kele muntu ya masolo, mpe ti beno zaba disolo ya Babylone, beno tanga *Les Deux Babylones* ya Hislop, beno ke kuzwa nsemo ya nene mingi. Ti, Nimrod, muntu ya disumu yayi, kubakaka Babylone mpe mwa bampangi ya yandi nyonso ya bakento ya dibuundu, to bisika na ziunga, yina vwandaka kifwani ya—ya kumanga lukwikilu ya Buklisto ya kilumbu yayi ya nsuka, mpe salaka kisika mosi ya nene mpe bayankaka nyonso ya bawu kubulaka. . . futaka mpaku na yandi. Mpe kuna yandi tungaka yinzo ya yinda mpe mekaka na kusala kubongisa bantu kintwadi, kasi ya kubwaka. Ya kubwaka. Yawu kubwaka.

⁴¹ Koré, na Nombres 16:1, kana beno ke zola kutanga, Koré mekaka kima kaka mutindu mosi. Yandi kuzwaka Balevite nyonso kintwadi, mpe yandi kuzwaka. . . bantu yankaka ya kuzabana, bantu ya lukumu, bantu ya nene, bantu ya santu, mpe yandi mpe Dathan vukanaka kintwadi mpe tubaka, “Ya kele ve ya kulunga, muntu mosi ke na kumeka na kuyala na zulu ya beto nyonso.” Mpe na yawu bawu mekaka na kuzwa organisation kubanda kintwadi, mpe bawu kwizaka na ntwala ya Moise na Aaron, bayina Nzambi soolaka samu na kisalu, mpe tubaka na bawu ti bawu vwandaka baka ya kulutila na zulu ya bawu, ti dibuundu ya muvimba vwandaka ya santu, mpe bawu vwandaka na muswa ya. . . “Na kati ya nkonga ya bakonseye ya kele na mpulusu,” ya kieleka, ba ke tubaka. Yina me tadila ve Buklisto. Ya kele na mvita. Beno tala, luswaswanu kele nene mingi.

42 Beno lenda baka Disonuku, mpe kutuba, “Judas kwendaka mpe lalamaka yandi mosi,” mpe “beno kwenda sala mutindu mosi,” kana beno zola, kasi yina ke sala yawu kieleka ve.

43 Nzambi soolaka Moise mpe Nzambi soolaka Aaron, mpe yawu vwandaka nsangu ya kilumbu. Mpe ata mutindu mbote lweka yankaka talanaka, ya vwandaka ya kuswaswana na dibanza ya Nzambi. Mpe beto fwana bika ti kubanza ya Nzambi kuvwanda dibanza ya beto. “Ti dibanza yina vwandaka na kati ya Klisto kuvwanda na kati ya beno.” Mpe Biblia yayi ke monikisa mabanza ya Klisto. Mpe Buku ya muvimba ya Luzayikisu, yina ba ke bokilaka Apocalypse, kele Luzayikisu ya Yesu Klisto. Mpe beto lenda mona mutindu Yandi ke fundisa kima yina, mutindu Yandi ke nata yawu na lweka mosi, mpe beto ke kuma na yawu na manima ya mwa ntangu fyoti. Mbote mingi.

44 Koré, mu banza ti yandi vwandaka ya kusungama na nsalulu ya yandi. Mu banza ti muntu yina zolaka ve—ve kusala yimbi. Mu ke kwikila ti ya vwandaka kukondwa kuzaba ya muntu yina yina monaka ve diboko ya Nzambi kusala mpe kuzaba Masonuku, mpe ya kele samu na yina yandi nataka kaka yawu na mbanzulu.

45 Mpe ya kele kaka pene ya makumi yivwa na zulu ya nkama ya dyambu bubu yayi, ti beto ke mekaka na kukotisa na ploglame ya Nzambi, kubanza ya beto. Mpe beto fwana banza ve, ata fyoti ve. Yandi ke banzaka samu na beto. Beto fwana bika mabanza ya beto na luzolo ya Yandi. Beno ke bakula ntangu yayi?

46 Koré, na dibanza ya mbote, vwandaka kwenda bisika nyonso na malongi ya luvunu, na kutubaka na bampangi yayi, mpe vwandaka lakisa bawu na nzila ya mbanzulu, ti Nzambi sakumunaka kaka ve Moise, profete, munati-nsangu, mpe ti sakumunaka kaka yandi, kasi, “Dibuundu ya muvimba vwandaka ya santu,” yandi tubaka, “mpe ntangu yayi dibuundu ya muvimba kele na muswa ya kusala *yayi*, mpe dibuundu ya muvimba kele na muswa ya kusala *yawu*.” Mpe bawu kuzwaka bantu ya mbote, Ba-levite. Ntangu yayi, yina kele nsodolo ya Nzambi, yina ba ke bokila bubu yayi, “milongi,” Levite vwandaka mulongi ya tempelo. Moise sembaka bawu ve? Mpe, awa, yandi kwendaka ata mbala mosi ve. . . kukondwa buzitu. Yandi tubaka na bawu na kubaka ba-encensoir, mpe kutula tiya ya santu na kati ya yawu, mpe kutula ndumbu na zulu ya yawu, mpe kuningisa ndumbu yayi ya santu, yina vwandaka lutumu ya Nzambi. Mpe bawu ke belama samu na kusala kimvuka ya bantu samu na kuyala dibuundu, kisika Nzambi tumaka muntu mosi na kusala mutindu yina.

47 Mpe, na yina ba salaka yawu, Moise kubwaka na ntwala ya yandi samu yandi zabaka ti Nzambi tumaka yandi na kisalu yina. Mpe Nzambi tubaka, “Sala bawu kunata ba-encensoir yina awa na ntwala ya tabernacle.” Mpe kuna ntangu bawu bandaka na kuningisa ba-encensoir ya bawu ya kufuluka na tiya, mpe

ndumbu yina vwandaka kwenda, Nzambi tubaka na Moïse mpe na Aaron, “Beno kabuka beno mosi na kati ya bawu! Beno basika na kati-kati ya bawu!” Samu ti, na ntwala Yandi bokilaka bawu “misumuki, bantu ya kukondwa lukwikilu.”

⁴⁸ Mpe disumu keke kukondwa lukwikilu na Ndinga ya Nzambi. Beno ke yibaka samu ti beno ke kwikilaka ve. Beno ke vunaka samu ti beno ke kwikilaka ve. Beno ke salaka kindumba samu ti beno ke kwikilaka ve. Kana beno vwandaka mukwikidi, beno zolaka sala mutindu yina ve. Ya keke kaka na ba-robe zole, yina keke to lukwikilu to kukondwa lukwikilu, beno keke ya kuyala na mosi to yankaka.

⁴⁹ Ntangu yayi, Nzambi, na mbandukulu, vwandaka Ndinga, mpe Yandi kumaka nsuni mpe zingaka na kati-kati ya beto. Yandi vwandaka Ndinga, Yandi keke Ndinga! Mpe ntangu Nzambi ke zingaka na kati ya beno, ya keke Ndinga ya Nzambi yina ke zinga na kati ya beno, kisika beno lenda tuba nyonso yina Yandi ke tuba na “Amen.” Yina keke Nzambi ke na kuzinga na kati ya beno.

⁵⁰ Ntangu yayi kana beno ke tala, bantu ya kuzaba dyambu yayi ve na ba-encensoir na maboko ya bawu, tiya ya santu na maboko ya bawu, Nzambi zibulaka ntoto mpe minaka bawu, mpe kabulaka bawu na Moïse samu ti Moïse kukabukaka yandi mosi na bawu. Mpe Moïse kebisaka dibuundu, “Kusakana ve na mutindu ya kimvuka yina. Beno vwenda ntama na bawu!” Ntangu yayi, beno zaba Masonuku, beno tanga kapu 16, 17, tii, 18, mpe, mpe beno ke tala yawu. “Beno kabuka beno mosi na misumuki yayi, misumuki ya kukondwa lukwikilu. Beno basika na kati-kati ya bawu, samu ti bawu ke na kunatama na kubeba, mpe nyonso yina keke na bawu.” Mpe ntangu bawu. . . ntoto ya mpamba mpe kubwaka na bantu yayi ya kusimba tiya ya santu. Bantu ya kuzaba dyambu ve kuvunamaka na bantu.

⁵¹ Mutindu mosi bubu yayi! Ya keke na bantu mingi yina zaba dyambu ve yina ke na kubwa na mutambu ya kinkulu, ke simba Ndinga ya Santu na diboko ya bawu, mpe ba ke zaba kulonga yina keke na Yawu. Mu me mona kutuba mosi kotalana na zulu ya kizizi ya mulongi mosi kaka kuna, mulongi ya Methodiste, vwandaka mulongi ya Methodiste tii Lumingu me luta na nkokila. Mpe ntangu yandi talaka, mu banza ti ya zola tuba mingi samu na nge, mpangi ya bakala, na kubasika.

⁵² Ntangu yayi, beno me mona, ya kusimba ba-encensoir, tiya ke na kuyoka mpe nsunga ya mbote ke basika na ntwala ya Nzambi, mpe maboko yina vwandaka simba yawu, kasi bawu kufwaka na mpanga na maboko ya bawu, samu bawu vwandaka meka na kusala kima ya kieleka, kasi, ke telemina Ndinga ya Nzambi, na kumekaka na kusala organisation. Bawu tubaka, “Nge ke baka ya kulutila mingi na zulu ya nge mosi. Nani nge keke na kutuba ti nge keke na Ndinga nyonso ya Nzambi?”

53 Bawu lembanaka na kumona ti Moise vwandaka munati-nsangu ya ngunga yina. Beno me mona, yandi vwandaka na MUTINDU ME TUBA MFUMU. Ya vwandaka ve na muntu na zulu ya ntoto mutindu yandi. Yandi vwandaka na Nsangu, mpe bantu lembanaka na kumona Yawu. Mpe Moise vwandaka kieleka na MUTINDU ME TUBA MFUMU. Ya kieleka. Mbote mingi.

54 Ntangu yayi beto ke mona kima mutindu mosi bubu yayi, bantu ya mbote, bantu ya nene, bantu ya ntalu ke meka na kulonga Ndinga ya Nzambi (na maboko ya bawu) na nzila ya mwa kinkulu yina muntu mosi me sala. Ke zenga *awa*, mpe ke katula *awa*, mpe ke sala yawu *yayi*, mpe “beno kwiza vwanda ya dibuundu mpe beno soba bumambele ya beno,” mpe ke kufwa na kimpeve na Ndinga yina na maboko ya bawu! Beno me mona?

55 Bawu lenda kwikila ve munati-nsangu ya Nzambi to Nsangu ya Yandi ya kilumbu yina. Bawu lenda bakula ve samu na yinki Nzambi ya nene ke sala ve na nkonga ya muvimba ya bantu, mpe kutula kaka yawu na zulu ya muntu mosi.

56 Bantu yikwa na kati ya bawu mu me zonzila bubu yayi yina tubaka, “Yinki beto ke sala, Mpangi Branham? Beto zaba ti nge kele na foti ve, kasi yinki beto ke sala? Organisation ke tula beto na ngaanda, beto ke vwanda ve na kisika yankaka ya kukwenda.” Mu ke tala kyadi samu na bawu; kasi ya kele na Kisika mosi. Beno ke tuba, “Mbote, beto ke kufwa na nsatu.”

57 David tubaka, “Mu vwandaka mbala mosi ntwenya, mpe ntangu yayi mu me nuna, mpe mu me monaka ntete ve ba zimbanu muntu ya kudedama, to nkuna ya yandi kulomba dimpa.”

58 Ya kele kieleka na lufulu mosi yina bawu mangaka Yesu. Bawu vwandaka ya kufuka na denomination ya bawu, mpe banganga-Nzambi ya santu mpe bayinzo ya santu, mpe mabuundu ya santu mpe batempelo ya santu, bawu lembanaka na kumona Nzambi na tempelo ya Yandi. “Nge, na kuvwandaka muntu, nge ke kukisala nge mosi Nzambi.” Beno me mona, bawu vwandaka ya kufuka mingi na kati ya yawu! Bantu yayi vwandaka ya kufuka mingi ti Dathan mpe bayankaka vwandaka na foti ve. Nimrod vwandaka ya kufuka mingi ti yandi zolaka sala kima yina zolaka nata bantu na zulu ya nganzi ya Nzambi. Adam vwandaka kundima ti kana yandi kufuka kinkonga ya yandi Nzambi zolaka mona yawu ve. Beno lenda fuka yawu ve, Nzambi fwana fuka yawu. Beno me mona? Beno me mona? Manaka ya Nzambi ke fuka yawu, ya beno ve. Ya ke vwandaka kaka ntangu nyonso mutindu yina, bawu lembanaka na kumona Yesu na tempelo ya Yandi, Nzambi me monisama na nsuni.

59 Bubu yayi yawu ke sala munu kuwa mutindu mbote ve na ntangu mu ke mona ba ke zenga mutindu mosi Bandinga ya Biblia na binkulu. Mpe bantu ya ntima ya kusungama bayina

ke telema kuna mpe ke kuwa Ndinga yina, mpe bawu zaba ti Yawu kele Kieleka, kasi bawu ke meka ve na kutambula, samu ti binkulu ya bawu ke longisa bawu ya mutindu yankaka. Beno sukula mabungu mpe malonga, na yina, bampangi, beno kwenda na ntwala. Kasi samu na beto, mpe samu na munu mpe yinzo ya munu, beto ke baka Klisto, Ndinga. Beno me mona?

⁶⁰ Beto baka Jean 3 kaka mwa ntangu fyoti, Nicodeme, mulongisi mpe ntwadisi ya denomination ya nene yina ba vwandaka bokila Kimvuka ya bakuluntu. Bawu nataka bawu mosi kintwadi, mpe bawu salaka binkulu ya bawu. Mosi ya ba-Pharisien mpe mosi ya ba-Sadduceén, mpe bawu vwandaka na denomination ya bawu kuna, baluswaswanu ya bawu, mpe na yawu bawu. . . Muntu yayi vwandaka mulongisi, ntwadisi ya Kimvuka ya nene yayi ya bakuluntu, muntu ya mbote na malongi. Yandi zabaka Masonuku, yandi vwandaka banza. Yandi zabaka yawu na kinkulu ya bawu. Yesu tubaka ve ti, “Beno, na nzila ya binkulu ya beno, me lembisa Balutumumu ya Nzambi?”

⁶¹ Beno me mona, samu na binkulu ya bawu! Yinki ya kele? Kutula lutendulu ya bawu mosi na zulu ya Ndinga, na kisika ya kubika Yawu, yina Yawu ke tuba. Bawu ke tuba Yawu zola ve kutuba *yayi*. Beno me tala, ya kele ndinga mosi yina dyabulu sadilaka na Eve, na kubanda organisation ya ntete, beno me mona. “Ya kieleka ya ke vwanda mutindu *yayi*. Nzambi ke sala yawu ve, beno zaba.” Beno me mona, ya kele kima mutindu mosi. Ya kele kima mutindu mosi bubu yayi.

⁶² Ntangu yayi beto tala, ntwadisi yayi kwizaka na Yesu. Kima ya ntete, ntangu yayi, yandi kwizaka na kusosa Luzingu ya Kukonda nsuka, yandi kwizaka na kusosa mpulusu ya bawu. Kasi, muntu ya ntela ya yandi, mulongisi na Israël, kasi mulongisi na Israel ke kwiza na Muntu yina ba me sonkilaka beto ntete ve ti kwendaka kilumbu mosi na lukolo. Muntu ya kukula, nganga-Nzambi ya kukula, muntu ya ndwenga, ke kwiza na Ntwenya ya muntu. Bawu vwandaka ba-Aristocrate, muntu ya bimvwama me kwiza na Mulombi yina vwandaka ve na kisika ya kulalisa yintu ya Yandi, samu na kulomba Yandi nzila ya mpulusu mpe ya Luzingu. Na kisika ya ntete, bayina vwandaka ya Kimvuka ya bakuluntu yina, mutindu tubaka Nicodeme, bawu monaka kima mosi na Yesu yina vwandaka ve na bantu yankaka ya organisation ya bawu. Bawu monaka ti ya vwandaka na kima mosi na Yandi, samu yandi tubaka, “Labi, beto zaba Nge. . .” “Beto,” yinga, bawu zolaka tuba yawu ve, samu ti ba zolaka losa bawu na ngaanda. Beno me mona? “Beto zaba ti Nge kele Mulongisi me katuka na Nzambi, samu ti muntu ve lenda sala bima yayi yina Nge ke salaka kana ti Nzambi kuvwanda na yandi. Beto zaba yawu!” Oh, la la! Organisation!

⁶³ Ntangu yayi, beto ke tala ti Yesu vwandaka kumonisama ya Nzambi. Ntangu yayi, “Muntu ve lenda sala bima yayi kana ti

Nzambi kuvwanda na yandi.” Bawu zabaka ti ya vwandaka na kima yankaka na kati ya Muntu yina. Yandi vwandaka Nsemo ya kilumbu. Yandi vwandaka Mbangi ya Nzambi.

⁶⁴ Na yawu Koré kumonaka kima mosi na Moïse. Bawu vwandaka ve na muntu na kilumbu yina mutindu Moïse. Yandi vwandaka mbangi ya Kinzambi ya Nzambi, ya kilumbu yina, na ngolo ya Nzambi. Koré mpe nkonga ya yandi kumonaka yawu na Moïse. Bawu bakulaka ti ya zolaka vwanda ve Moïse; Moïse zolaka zibula ve Mubu ya Mbwaki, Moïse zolaka tinda ve bampasi na zulu ya ntoto. Ya vwandaka Nzambi na kati ya Moïse, mpe, samu ti Nzambi kumonikisamaka Yandi mosi na mbangi to na nsemo ya kilumbu, bawu lembanaka na kumona Yawu. Koré zolaka kusala nkonga ya muvimba ya bantu, kukotisa kima nyonso.

⁶⁵ Ya kele samu na yina organisation kele mbote, samu na kunata bantu nyonso yina kele ya mayuya kuna, mpe kubokila yawu “Buklisto.” Kufidisa mwana mosi ya bakala na lukolo yina zaba mingi ve na zulu ya Nzambi kulutila Hottentot lenda zaba mpimpa ya ba-Egyptien, kufidisa yandi kuna mpe kupesa yandi ndongosolo mpe kulungisa yandi psychologie, mpe kupesa yandi Doctorat ya Philosophie, mpe diplôme ya doctorat to licence na lettres, to kima to yankaka ya mutindu yina. Mpe kufidisa yandi na kulonga Nsangu ya mbote, yina me vuukaka ntete ve, yina ke manga kubuta ya mwense mpe mvumbukulu, ke manga kubeluka ya Kinzambi, ke manga Ngolo ya Nzambi, ke manga balutumu ya kieleka na yina Yesu kufwaka, ke manga Marc 16 kele ntwadusulu ya kimpeve, ke manga “bidimbu yayi ke landa bayina ke kwikila” na yina Yesu Yandi mosi tubaka Bandinga, ke manga Actes 2:38, ke manga Masonuku nyonso yina kele ntwadusulu ya kimpeve. Mpe ke meka na kubaka kinkulu ya bantu yina bawu zaba kima ve na zulu, mpe kuzonzila na yawu. Mpe ntangu beno ke tuba na bawu Kieleka mpe ke lakisa bawu Kieleka, bawu kele na nsoni ya kutambula, samu na organisation ya bawu.

⁶⁶ Koré salaka kima mutindu mosi. Yandi monaka Nzambi na kati ya Moïse. Yandi monaka ti ya vwandaka Kisadi ya Nzambi yina vwandaka sala na nzila ya yandi. Mpe Nicodeme monaka Nzambi na kati ya Klisto, “Muntu ve lenda sala bima yayi kana ti Nzambi kuvwanda na yandi.” Nicodeme vwandaka yimeni na organisation, vwandaka meka na kubasika. Koré vwandaka na ngaanda, vwanda meka na kusala mosi na kukota. Yina vwandaka mutindu yankaka. Nicodeme vwandaka meka na kuzwa mpulusu, samu na kubasika na kima mosi yina; yandi vwandaka na kati ya yawu kubanda bumwana, yandi lembaka yawu. Yandi vwandaka zola kuzwa mpulusu. Kasi Koré vwandaka meka na kusala yandi kisika yandi zolaka kuvwanda muntu ya nene.

⁶⁷ Ya kele mutindu na bantu bubu yayi. Ya kele mpasi na Buklisto, beto kele na bilanda-landa mingi ya luvunu. Mpe bantu ya beto ya Pentecote, beno lemvo kila nzonzolo, me beba na yawu, kufwanikisa ya nsuni! Ti Nzambi telemisa muntu mpe kupesa yandi kima mosi, mpe bantu nyonso na yinsi ke meka na kulanda muntu yina. Beno ke na kubakula ve ti beno ke na kufwa ekipi ya beno mosi? Ntangu beno ke bula football. . . “Mpe lemvo,” mutindu Paul kutubaka yawu, “ti beto kima mbangu na kusalu yayi na mvibudulu.” Muntu yina kele na balo, beno katula yawu ve na maboko ya yandi, beno meka na kubumba yandi. Kasi na kisika ya yina, samu ti yandi kele ve ya organisation ya beno, beno ke meka na kukatula yawu na yandi. Muntu mosi yina kele kilo mingi, yandi ke lenda ve, yandi ke kubwa na zulu ya bafololo na tapi, mpe kuna ke meka na kukatula Yawu na beno. Ya kele kieleka. Ntangu yayi, na nzonzolo ya kimpeve, mu zola kutuba. Beno lemvo kila munu, mu. . . Mbote, yandi ke tutana na zulu ya mwa kima ya mutindu Actes 2:38, ya kieleka yandi ke kubwa. Kana yandi kubwa na zulu ya Marc 16, wapi mutindu yandi ke sala yawu? Beno me mona? Huh. Baleso ya Klisto ya mfunu mingi. Mpe kima kaka yina ba zonzilaka na Lukutakanu ya Nice, bawu ke kubwa dyaka na yawu na manima ya bamvula nyonso yayi.

⁶⁸ Na kumekaka, Koré vwandaka meka na kusala organisation, samu na kukota na yawu. Mpe Nicodeme vwandaka na kati ya yawu, vwandaka meka na kubasika na yawu. Ba ndimaka Nicodeme, mpe yandi basikaka. Koré kufwaka na kati ya yawu, na ngolo ya yandi, yandi kufwaka na ngolo ya yandi mosi. Oh, la la!

⁶⁹ Organisation yina Nicodeme vwandaka na kati, zabaka ti Nzambi fidisaka Klisto, yandi tubaka mutindu yina. Nicodeme, na kapu ya 3 awa, tubaka yawu, “Rabbi, beto zaba ti Nge kele Mulongisi yina Nzambi me fidisa, samu ti muntu ve lenda sala bimangu yayi yina Nge ke salaka kana ti Nzambi kuvwanda na yandi.” Mpe kimvuka mosi, samu na organisation ya bawu, kubokilaka Yandi “Béelzébul,” samu na ngolo ya Yandi ya kubasisa bampeve ya yimbi, mpe bawu tubaka, “Yandi ke na kuvuna bantu ya beto na nzila ya Malongi ya Yandi.” Ya kele kima mutindu mosi bubu yayi. Ke na kuvuna yinki?

⁷⁰ Yesu tubaka, “Mu ke salaka kaka yina ke sepelisa Tata, mu ke zitisaka kaka Bandinga ya Nzambi,” samu ti Yandi vwandaka Ndinga. Yandi zolaka sala kima yankaka ve kasi Ndinga.

⁷¹ Kasi, samu na organisation ya bawu, samu na mutindu ya bawu, bawu kangaka bantu. Na kati ya bantima ya bawu bawu zabaka yawu, kasi organisation ya bawu zolaka bika bawu ve kuzitisa yawu. Na yina, samu na kusala nzila ya kukimina, samu na kukanga bantu na kukatuka organisation (“bantu nyonso ke na landa Yandi”), samu na kukanga bantu na kukatuka organisation mpe kulanda Kieleka ya Nzambi (yina

Yandi vwandaka Kieleka “Mu kele Kieleka, Nsemo”), samu na kukanga bawu na kulanda Yawu, bawu tubaka ti Yandi vwandaka vuna bantu. Beno banza na yawu! Muntu, yina na kati ya ntima ya yandi zabaka ti Yandi vwandaka Nzambi, ti Nzambi vwandaka na kati ya Yandi (“muntu ve lenda tuba bima yayi, to kusala bima yayi, kana ti Nzambi kuvwanda na yandi”), zabaka yawu mpe vwandaka tuba yawu mpe vwandaka zonza yawu, mpe na manima ke baluka mpe bawu ke bokila Yandi “Béelzébül, mpe muntu ke vuna bantu,” bantu ya bawu, “na nzila ya Malongi ya Yandi.” Oh, la la!

⁷² Nicodeme zabaka ti Yandi vwandaka Profete. Ntangu yayi, yina vwandaka mosi na kati ya organisation yina zolaka Nzambi mingi mpe vwandaka zitisa mingi Nzambi, mpe zabaka na nzila ya Ngwisani ya Ntama ti Muntu yayi vwandaka na bakalifikasyo mpe ya monanaka mpe pesaka kimbangi, Profete Nzimbi fidisaka. Muntu yayi, mu ke zitisa yandi ata ti yandi kwizaka na mpimpa, yandi kumaka kuna. Yandi kele ya kulutila mbote na mingi kulutila milongisi ya beto bubu yayi, bawu ke kwiza ata fyoti ve. Nicodeme na nsuka kwizaka. Na yawu, beno fundisa yandi ve, kana beno me kuma ntete ve. Nicodeme zabaka ti Yandi vwandaka Profete, na yawu yandi zitisaka Nzambi. Yandi zolaka bika ve ti Muntu yina kukatuka na yandi, Nsemo ya kilumbu yina. Ata lutangu Yawu vwandaka ya kuswaswana, ata bambala organisation ya yandi tubaka ti Yawu vwandaka ya kuswaswana, yandi monaka Nzambi kupesa kimbangi na Muntu yina mpe yandi zabaka ti Yandi vwandaka Profete. Mpe kana Yandi vwandaka Profete, Ndinga ya Mfumu ke kwizaka na profete, mpe Yandi zabaka yina Yandi vwandaka zonzila. Beno me mona? Na yawu yandi kwendaka na Yesu, yandi vwandaka zola kuzaba mutindu ya kuzwa mpulusu. Kana Muntu yayi vwandaka Profete, Ndinga ya Nzambi vwandaka na Yandi, mpe Yandi zolaka zaba nzila ya mpulusu.

⁷³ Kasi yina Nicodeme zolaka longuka kele yina bantu mingi bubu yayi, ya ba-denomination ya kilumbu yayi, fwana kulonguka. Yina Nicodeme zolaka zaba, ya kele yina bantu bubu yayi zolaka zaba, na ba-denomination yayi. Yandi vwandaka kulutila Profete. Yandi kwizaka na Yandi samu na kutala, kutuba na Yandi na kutuba na yandi wapi nzila na Luzingu, mpe Yesu Yandi mosi vwandaka Luzingu. Yandi yina kele na Luzingu kele na Mwana. Na yina yandi salaka ve, yandi zolaka kwiza ve na kumeka na kulonguka malongi mosi, yandi zolaka kwiza kundima Muntu. Beno tala yina yawu kele na nkokila yayi! Ba ke losa dyaka Mfumu Ditadi ya nsongi. Yinki kele Mfumu Ditadi ya nsongi? Ya kele Ndinga, ya kieleka. Klisto, Yandi kele Ndinga.

⁷⁴ Yandi zolaka longuka kima. Yandi banzaka, “Mbote, ntangu yayi, Muntu yayi kele Profete, Yandi kele kaka Profete.”

⁷⁵ Na yawu, beno me tala, Yesu ata mbala mosi ve pesaka yandi mvutu, Yandi sembaka kaka yandi samu na bumpofo ya

yandi. Kulutila Profete, Yandi vwanaka Ndinga mpe Nsemo yina vwanaka lezima na Ndinga! Yandi vwanaka Nzambi yina vwanaka lezima na kisadilu, na kusiamisaka ti ya vwanaka Nzambi na kati ya Muntu. Yandi vwanaka Ndinga. Ya Ntete ya Jean, kapu ya 1te . . . Santu Jean, kapu ya 1te, na kisika, ke tuba, “Na mbandukulu vwanaka Ndinga, mpe Ndinga vwanaka na Nzambi, mpe Ndinga vwanaka Nzambi. Mpe Ndinga kumaka nsuni, mpe zingaka na kati-kati ya beto.” Mpe awa vwanaka Ndinga ya Nzambi yina vwanaka lezima na nzila ya mwa Muntu yayi ya kulemba, mpe Yawu fwaka meso ya organisation. Kasi Yandi kwizaka na kuzwa muntu mosi-mosi. Kulutila Profete, Yandi vwanaka Ndinga! Yandi kele Luzingu. Ve . . . Yandi zolaka kulonga beno ve na Luzingu mosi ke na kwiza, Yandi vwanaka Luzingu yina Yandi mosi! Yandi vwanaka Luzingu. Yandi vwanaka Nsemo. Yandi vwanaka Luzingu. Yandi vwanaka Luzingu ya Kukonda nsuka, vwanaka na kati ya Yandi, mpe Yandi mosi kele Mupesi ya Luzingu ya Kukonda nsuka. “Yandi yina kele na Mwana kele na Luzingu.” Na yina beno kele . . . beno lenda vwanda kaka ve na malongi ya Ndinga ya Yandi, beno fwana kuzwa Yandi.

⁷⁶ Beno ke tuba, “Oh, bantu beno vwanda mpe beno longuka Biblia mpe bampova nyonso ya Grec, mpe yina kele bansasa, mpe baponktwasyo, mpe nyonso.” Mpe kuzaba mingi ve na yina me tala Nzambi kuluta kima mosi! Beno me mona? Ve! Yandi yina kele—yandi yina kele na mutindu, yandi yina kele na dikani? Ya kele yandi yina kele na Mwana, ti kele na Yandi, Muntu. Yandi kele Yandi yina kele na Luzingu.

⁷⁷ Nicodeme zabaka ti Yandi zabaka yina me tala Luzingu, kasi yandi zabaka ata mbala mosi ve ti Yandi vwanaka Luzingu ya Kukonda nsuka. Beno tala, Muntu na nani yandi vwanaka zonza, Munati-nsangu, Nsemo ya kilumbu, Nsemo ya yinza. “Nsemo ke lezimaka na mpimpa, mpe mpimpa me bakula Yawu ve. Ba fidisaka Yandi na bantu ya Yandi Mosi mpe bantu ya Yandi kuyambaka Yandi ve.” Samu na yinki? Samu na yinki? Samu ti bawu vwanaka mingi ya kubongisa, vwanaka na bisalu ya kusukula mabungu mpe malonga, mpe kulanda binkulu, ti bawu lembanaka na kumona Ndinga na nsuni.

⁷⁸ Ya ke na kusalama dyaka. Ya ke na kuvutuka dyaka. Disolo ke vutuka yawu mosi ntangu nyonso. Yinga, yandi zabaka ti Yandi fwana—Yandi zabaka yina me tala Luzingu, kasi Nicodeme zabaka ve ti Yandi vwanaka Luzingu. Ya kele yina yawu kele bubu yayi. Na yawu bantu mingi ke meka na kusala Yesu, oh, Mulongisi ya nene, bawu mekaka mpe na kutuba ti Yandi vwanaka Profete. Kasi ntangu beno ke meka na kutuba ti Yandi vwanaka Nzambi, ya kele ya kulutila mingi. Beno me mona? Kasi Yandi vwanaka Nzambi, mpe Yandi kele Nzambi, mpe Yandi ke vwanda ntangu nyonso Nzambi. Kaka yina. Ya kele kieleka.

79 Beno tala, Yandi tubaka ata mbala mosi ve na Nicodeme, ntangu yayi, ntangu yandi kwizaka na Yandi, Yandi tubaka ata mbala mosi ve, “Ntangu yayi, Nicodeme, mu ke na buzitu ya nene na nge, ti nge kele mulongisi na Israël. Mu ke tuba na nge yina, nge ke na kusosaka Luzingu ya Kukonda nsuka, mu banza ti nge fwana bongisa luzabu ya nge. Nge ke tuba ve bampova ya nge mbote.” Buzoba. To, “Mu banza ti nge fwana sosa kosalu ya kulutula na denomination ya beno, samu na kuzwa Luzingu ya Kukonda nsuka.”

80 Ya kele yina bantu mingi ke mekaka na kusala bubu yayi, uh-huh, kosalu ya kulutula, bawu ke zola kukuma katuka pasteur na nganga-Nzambi ya yinsi, to—to bishop mosi to kima mosi ya mutindu yina. Yina kele dyaka ve na kima ya kusala na Nzambi kulutula kima mosi.

81 Beno tala mbote yina Yandi salaka na ntwala ya muntu ya mutindu yina. Yandi sembaka yandi samu na kuzabaka ve ngunga yina yandi vwandaka zinga, “Nge zola kutuba na Munu ti nge kele mulongisi na Israël mpe lenda ve kubakula bima yayi, ntangu,” Yandi tubaka, “muntu fwana kubutuka dyaka?”

82 “Mbote,” yandi tubaka, “munu kiboba ya muntu, ke kota na kivumu ya mama ya munu?”

83 Yandi tubaka, “Mpe nge kele bishop, cardianale, nganga-Nzambi ya yinsi na dibuundu ya Pentecote,” to muntu mosi yankaka, “muntu mosi ya nene na kati ya organisation, mpe nge zaba ve Masonuku?”

“Oh, beto kele na Moise.”

84 “Kana beno zabaka Moise, beno zolaka zaba Munu, samu ti yandi vwandaka yina zonzilaka na zulu ya Munu.” Beno me mona? Kasi na kulanda binkulu ya bawu ve, organisation ya bawu—ya bawu, yina vwandaka ya kuswaswana. Kasi Moise zonzilaka na yina me tala Yandi, mpe Yandi vwandaka Yina Moise zonzilaka, mpe kasi bawu zabaka yawu ve. Samu na yinki? Bawu kangaka bawu mosi na binkulu, bawu zabaka yawu ve.

85 Mpe bampangi ya munu yina ke tanga, bayina ke baka babande yayi, beno kufwa yawu ve na ntangu yayi. Kaka minuti, beto tala kima yayi kaka na kizizi. Mu zola beno, beno kele bamvungi. Mpe mu ke na kumeka ve na kuvwanda muntu yina me zaba nyonso. Kana mu ke na kupesa dibanza yina, na yina beno kanga bande mpe beno sambila samu na munu. Mu ke na kumeka kaka na kunata na beno kima yina kele Kieleka. Beno bika yawu ve kuluta beno.

86 Ntangu yayi, mu ke zitisa misiku ya bantu, mpe nyonso yina, kasi ntangu beno ke sala ba-organisation yayi. . . Beno tala ba-Pharisien, bawu zolaka ve kuzwa kima ya kusala na ba-Sadducéen, samu ti ba-Sadducéen vwandaka kwikila ve na—na to na bawanzio to—to na mpeve, to na mvumbukulu, to na nyonso, mpe ba-Pharisien vwandaka na nyonso zole, mpe

bawu vwandaka na mvita mosi na yankaka. Ntangu yayi ba-Unitaire ke kwikilaka na kima mosi, bantu ya Butatu ke kwikila na yankaka, mpe ba-Methodiste yankaka, mpe ba-Presbyterien yankaka, mpe beno ke sala mwa bandilu. Mpe yinki beno ke kuzwa? Nkabwani ya kimpangi. Samu na yina, beto ke tala kisika yina na kati ya Biblia kaka na mwa ntangu fyoti, yina ya kele, mpe yina Nzambi ke tuba ti ya kele.

⁸⁷ Ntangu yayi, ve, Yandi ata mbala mosi ve tubaka na yandi na kubongama. Yandi sembaka kaka yandi samu na kuzabaka ve kima ya kieleka. “Nge kele mulongisi na Israël, mpe zaba bima yayi ve? Kana mu me tuba na nge mambu ya ntoto, mpe nge lenda bakula yawu ve. . .” Beno banza! “Mulongisi, kisika ya zulu na dibuundu ya Orthodoxe, bishop, cardinale, mpe nge lenda mpe ve kubakula mutindu ya bebe ya bima ya yinza yina mu ke tuba na nge, wapi mutindu nge ke bakula bima ya kimpeve ya Mazulu?”

⁸⁸ Kasi kilobi ya ntama yina longukaka ve yina lenda mpe ve kusonika nkumbu ya yandi mosi, bakulaka Yawu, beno me mona, mpe ba tulaka yandi mfumu ya dibuundu na Jérusalem, Pierre. Beno me mona? Oh, “Bayina nyonso Tata me pesa Munu, yandi ke kwiza.” Beno me mona? Bawu ke mona Yawu. Bawu ke kwikila Yawu. Bawu ke sala na Yawu, na kuzabaka ti kima mosi ve ke simba bawu.

⁸⁹ Kaka mutindu kisadi-bilanga. Ya kele ve mbote na kusala kuseka, kasi samu na kusala kifwanukusu. Ba ke tubaka ti kisadi-bilanga tulaka nsusu ya kento, mpe bawu vwandaka ve na meki mingi, yandi tulaka meki ya kivadangu na yisi ya yandi. Ntangu mwa kivadangu vwanda butuka, yandi vwandaka kima mosi ya kulutila ngitukulu yina bana ya bansusu kumonaka ntete. Yandi vwandaka na kizizi mosi ya yinda ya ngitukulu, mpe yandi vwandaka kwenda na kusalaka kwina-kwina na kisika ya kukekila, mpe—mpe bana nyonso ya nsusu vwanda kudya na ngaanda ya yinzo ya bibulu. Mpe yina vwandaka ve madya ya yandi, ya kieleka. Na yawu kilumbu mosi mama ya nsusu nataka yandi na manima ya yinzo ya kibumbulu, samu na kusimba mwa makonko, mpe na manima ya mongo vwandaka na dizanga. Mpe mupepe bandaka na kufula na dizanga, mpe yandi kuwaka nsunga ya maza. Ya kele kaka nkadulu ya yandi. Kinunu ya mama ya nsusu tubaka, “Kla, kla, kla, kla, vutuka!”

⁹⁰ Yandi tubaka, “Kwin, kwin, kwin,” mbala mosi na maza. Samu na yinki? Yandi vwandaka kivadangu, na kubanda. Ata mutindu nsusu ya kento vwandaka kekila, yandi vwandaka kaka kivadangu.

⁹¹ Mpe ya kele mutindu ya kele na muntu yina ba soolaka ntete samu na Luzingu ya Kukonda nsuka. Ntangu yandi ke mona Nsemo ya Nzambi, ya kele ve na ba-organisation mingi na yinza yina ke sala yandi kuvutuka na kukekila yawu. Ve. Samu na

yinki? Ya kele nkadulu ya yandi. Ya lendaka vwanda ti yandi me kudya bilumbu mingi na bawu, mpe vwanda kudya mvindu ya bawu mpe vwandaka na bafeti ya bawu, kasi yandi ke kuma na kisika yina yandi ke kuzwa kima ya kuswaswana, na yawu yandi zaba yawu. “Mameme ya Munu kuzaba Ndinga ya Munu,” tubaka Yesu, “nzenza bawu ke landa ve.” Bawu lendaka vwanda ke na kulanda kima mosi ya ngitukulu, kasi kuna na kati ya bawu ya kele na kima ya kuswaswana. Ti bawu kuwa Kieleka kilumbu mosi, mpe beno tala bawu mbote. “Bayina nyonso Tata me pesa Munu ke kwiza.”

⁹² Yinga, Yandi sembaka yandi na kuzabaka ve. “Nge kele mulongisi na Israël, mpe zaba ve bima yayi? Nge fwana butama dyaka!” Ntangu yayi, muntu ya yinza, mu zola . . . beno kubakula kima mosi awa, “Nge fwana butuka dyaka.”

⁹³ Ntangu yayi, luzingu ya kimuntu, kana beto kele na luzingu ya kimuntu, samu na kuvwanda na kusala na luzingu yayi ya kimuntu, na bima ya kimuntu, beto fwana kuzwa mbutukulu ya kimuntu. Ba ke katula beno ve na yinti mosi kisika mosi, beno me mona, ba ke tula beno na lweka yankaka. Bawu mekaka yawu, kasi ya simbaka ve. Ya fwana vwanda mbutukulu ya kieleka, mbutukulu ya kimuntu, samu na kusala ti beno vwanda na kusala samu ti beno kuzwa basense tanu, kutambula, kuzonza, kumona, ntomo, kusimba, kuwa nsunga, kuwa, kukwenda bisika, nyonso yina, samu ti beno kele kuna muntu ya moyo, mpe beno kele—beno kele muntu na bima nyonso yayi samu ti yawu ke kwenda na luzingu ya yinza.

⁹⁴ Mpe, na mbutukulu ya mutindu yina, na bantangu yankaka beto ke kumaka na ndwenga mingi na ndwenga ya yinza to ya mambu ya yinza, kukama Bantwadisi ya bayinsi mpe—mpe bizabi ya nene, bamfumu bamekanisi mpe bantu ya science, mpe nyonso. Mpe beno ntangu nyonso zaba, kubanda mbandukulu ya kieleka, ya vwandaka bana ya Caïn yina vwandaka na mutindu ya ndwenga yina; ve Seth, bawu vwandaka mikengi ya mameme ya kukikulumusa. Kasi bana ya Seth vwandaka bantu ya santu. Kasi bana ya Caïn vwandaka ntangu nyonso na mayela, na zulu, na science, badokotolo mpe muntu ya nene. Ya kele kieleka. Biblia ke tuba yawu, beno zaba, Yawu ke longa yawu. Mpe misambidi ya kieleka, kasi kufwaka na nsuka. Beto ke kumaka na ndwenga na kukwendaka na lukolo, na kuzwaka ba-bourse, mpe nyonso yina, beto ke kumaka na ndwenga mingi, mpe mayele, mpe lenda sala bima mpe kutuba mambu, mpe bantangu yankaka kuzonza mbote kulutila muntu yina kele ya kifuluka na Mpeve. Yesu tubaka ve, “Bana ya yinza yayi kele na mayela mingi kulutila bana ya Kimfumu”? Ya kieleka, samu ti bawu, na mayela ya bawu ti bawu lenda—lenda zonza mpe kuvwanda na mayela mpe kuzonza mbote, mpe kubaka Masonuku mpe kutengamisa Yawu samu na kusala Yawu kutuba bima yina Yawu ke sala ve.

⁹⁵ “Oh, Yawu zola kutuba kieleka yina ve.” Ntangu muntu ke tuba yawu, beno kwenda ntama na yandi. Nzambi ke kebaka Ndinga ya Yandi, beno zaba, Biblia ke tuba. Ya kele kaka ya kusonika mutindu Yawu zolaka vwanda. Beno me mona? Ntangu yayi, ba me tula Yawu na mutindu yina samu na kuvuna, to samu na kubula disakuba na zulu ya Yawu samu na bantu ya ndwenga. Ya kele mpasi mingi ve, ya kele samu na yina bawu ke kubwa na zulu ya Yawu. Beno me mona? Mbote mingi.

⁹⁶ Ndwenga nyonso yayi mpe bima yina bawu lenda bwela, dyaka, kasi ya kele na . . . mbutukulu yina kele na yisi, na ntoto yayi. Ya kele kubanda ya ntoto, mpe ya ke telemina Mpeve ya Nzambi. Mbutukulu ya ntete, samu na kusala beto kusala awa, ke sala beto bantu yina ke kufwa, samu na disumu salamaka na nsaba, salaka muntu kukwiza na yinza na nzila ya kento. Mpe muntu yina me butuka na kento kele na bilumbu fyoti, kasi muntu yina me butuka na Klisto kele ya Seko. Job tubaka, “Muntu yina me butuka na kento kele na bilumbu fyoti mpe ya kifuluka na mpasi.” Beno tala, kasi muntu yina me butuka na Klisto, fwana butuka na Zulu. Ntangu yayi, kasi muntu yina me butuka na ntoto, ke kuma na ndwenga mpe lenda lutila na mayela.

⁹⁷ Beno tala wapi mutindu dyabulu vwandaka na mayele ya yimbi, yandi vwandaka vuna konso nganga-Nzambi yina vwandaka kwiza na zulu ya ntoto. Ya kieleka yandi salaka. Yandi vunaka, yandi ke na kusalaka dyaka yawu. Yinga, ya kieleka yandi ke na kusalaka. Yandi vwandaka na mayela, kasi yandi belamaka na kuteleminaka muntu ya mutindu ya yandi, kilumbu mosi, Yandi yina nungaka yandi. Mpe kima kaka yina beto fwana sala kele kaka kutelema na zulu ya Yandi, Yandi nungaka yandi yimeni. Beno me mona?

⁹⁸ Kasi me katuka na yisi, mpe ya kele, ndwenga yayi yina muntu me bwela samu na kusiamisa mpe kulakisa bima nyonso yayi samu na yinki muntu zolaka sala *yayi* mpe muntu zolaka sala *yina*, ya kele ya kuswaswana mpe kimbeni (dibanza ya nsuni) na Nzambi. Masonuku ke tuba mutindu yina. Kieleka. Ata mutindu mayele, bawu lenda tengamisa yawu. Mu ke zola muntu kulakisa munu kisika Nzambi kuzwaka ntete organisation to tumaka ntete mosi, kasi yina ke fundisa yawu awa na kati ya Biblia. Ata wapi mutindu ya mayele bawu lenda meka na kuvwanda, ya kele ya kuswaswana! Wapi mutindu ndwenga lenda telama mpe kulutila beno na kuzonza, mpe kusala beno kutalana fyoti mutindu *yina* na kutubaka na beno samu na yawu, kasi ya kele ya kuswaswana na Masonuku.

⁹⁹ Muntu mosi tubaka na munu, “Mpangi Branham, ya kele na kima mosi mu ke teleminaka nge.” Yandi tubaka, “Nge kele Yesu Kaka.”

Mu tubaka, “Mu kele ve. Mu kele mundimi ya organisation mosi ve.”

¹⁰⁰ Kuluntu ya mbanza mosi fidisaka, kilumbu yankaka yina, mpe tubaka, “Muntu mosi tubaka na munu ti nge vwandaka Yesu Kaka, Mpangi Branham.”

Mu tubaka, “Ya kele ya kuswaswana. Ya kele luvunu.”

¹⁰¹ Yandi tubaka, “Bawu tubaka na munu ti nge ke kwikilaka na luzolo ya kimpwanza, ti babakala zolaka bika bakento ya bawu mpe kukwenda . . .” Ntangu yayi, beno me mona, yina kele kaka baluvunu ya dyabulu. Beno zaba yawu.

¹⁰² Mu tubaka, “Mu ke telemina ya kieleka bima ya mutindu yina yina kele na ngaanda ya masonuku! Mu ke kwikila na busantu mpe na kuvedila. Mu ke kwikila ti bakala kele ya kukangama na kento ya yandi ntangu nyonso bawu ke zinga.” Beno zolaka baka yandi ve kukondwa kusambila ntete.

¹⁰³ Mpe Yesu Kaka, Nkonga ya bantu ya Yesu Kaka, mu kele ve na kima mosi na bawu, bawu kele kaka mbote mutindu kimvuka nyonso, samu na munu. Kasi bawu ke botikaka yimbi, bawu ke botika samu na kuvutuka dyaka ya malu-malu. Mu ke kwikila ti beto ke vutuka dyaka na nzila ya Mpeve-Santu, ve na nzila ya maza. Mu ke sadilaka Nkumbu ya Yesu Klisto na mbotika, mpe ya kele na Masonuku yankaka ve na kati ya Biblia samu na . . . samu na kusala yawu mutindu yankaka. Ya vwandaka ve na muntu na kati ya Biblia yina kuzwaka ntete mbotika na nkumbu ya “Tata, Mwana, Mpeve-Santu.” Mu zola muntu kukwiza kulakisa munu kisika muntu mosi kubotamaka mutindu yina. Na yina, kana ya kele ve masonuku, beno bika kusala yawu!

Beno ke tuba, “Ya ke sala ata luswaswanu ve.”

¹⁰⁴ Ya salaka kima samu na Paul. Yandi tumaka bawu na kubotama mbala mosi dyaka, na Nkumbu ya Yesu Klisto, mpe na manima kuzwa Mpeve-Santu. Mpe Paul tubaka, “Kana wanzio katuka Mazulu,” Galates 1:8, “kwiza, longa nsangu ya mbote yankaka,” na yina yandi longaka, “ti yandi vwanza ya kusinga.”

¹⁰⁵ Beno me mona, ya kele kinkulu. Mu solulaka na muntu mosi ya nene ntama mingi ve. Yandi tubaka, “Mpangi Branham, mu lenda ve. Mu zaba ti Yawu kele kieleka,” yandi tubaka, “kasi yinki mu lenda sala samu na Yawu?”

Mu tubaka, “Tumama na Yawu!”

Yandi tubaka, “Kasi, mu—mu kele na lukumu na kati ya bantu ya beto.”

¹⁰⁶ Mu tubaka, “Kasi mu zola lukumu na Nzambi, na yina tumama na Ndinga ya Yandi. Nge fwana sala nsodolo ya nge, nge ke sadila Nzambi to muntu?”

¹⁰⁷ Kasi bawu ke baka organisation ya bawu, ke tula kutuba yina na kati, ke landa yawu. Mbala ya ntete yina ba sadilaka ntete yawu vwandaka na dibuundu ya Katolika ya Rome. Ya kele kieleka. Mu zola muntu yina ke lakisa munu kima ya mutindu yankaka. Mu ke tangaka disolo, mpe, beno zaba. Na yawu beno bambuka moyo, ya kele mbotika ya Katolika, mpe muntu nyonso yina ke botama mutindu yina kele ya kubotama na kati ya kubundana ya Katolika. Mu ke lakisa yawu ntete mpimpa manisa, kana Mfumu zola. Ya kele kieleka. Ya kele samu na yina beno fwana vutuka.

¹⁰⁸ Ve kaka Yesu Kaka. Ntangu yayi, ya kele na bantu mingi ya mbote na kati ya dibuundu ya Yesu Kaka. Bantu mingi ya mbote na kati ya Bimvuka ya Nzambi, Dibuundu ya Nzambi, ba-Methodiste, ba-Baptiste, ba-Presbyterien, mpe Bakatolika. Kasi ya kele ve na mosi ya bawu Dibuundu, ata mosi ya bawu ve. Ya kele na mosi-mosi na kati kuna yina kele na kati ya Dibuundu. Kasi ya kele ve denomination na yina bawu kele ti ke salaka bawu kuvwanda Dibuundu, mutindu bantu ke meka na kusala yawu mutindu yina. Ya kele luvunu. Kaka mwa ntangu fyoti beto ke pesa beno mwa Masonuku na mwa ntangu fyoti.

¹⁰⁹ Yinga, samu na kuvwanda na kusala na zulu ya ntoto, beno fwana butuka na kimuntu samu na kuvwanda na kusala, mpe mbutukulu ya mutindu yina ke pesaka beto ndwenga mutindu mu vwandaka me tuba. Beno me mona? Mpe beto ke kuma na mayele mingi, luzabu, bampeve ya beto ke pesa beto yawu. Kasi beno bambuka moyo ti mbutukulu yina, mbandukulu ya yawu ya kieleka, kele ya kuswaswana. Ya kele ya ntoto mpe ya kuswaswana na Ndinga ya Nzambi, bulawu samu na Nzambi mpe samu na dikani ya Yandi, yina zaba ve dikani ya Nzambi. Kana ya vwandaka ve, Nicodeme zolaka zaba mingi kulutila Yesu zabaka na yina me tadila Yawu. Beno me mona? “Nge kele mulongisi na Israël?” Beno me mona? Beno me mona kisika badenomination ya beno ke kwenda, kisika muntu ya beno ya nene ya mayele yina ke vukana kintwadi mpe ke tula makani ya bawu, mpe kutula yawu?

¹¹⁰ Bika mu tuba na beno yayi. Konso ntangu Nzambi ke fidisa Nsemo na zulu ya ntoto, na zulu ya kima na Masonuku, bawu ke kwenda ntama na yawu. Mpe na ntangu muntu yina ke kwenda, bawu ke sala organisation na yawu. Mpe na ntangu bawu ke bongisa yawu, mu zola yufula konso muntu ya masolo (yina kele awa na ntangu yayi, to yina ke na kuwa babande) na kwiza lakisa munu. Na ntangu nyonso yina muntu salaka organisation na dibuundu, ya kufwaka kaka kuna mpe telemaka ata mbala mosi dyaka ve. Ya kele ya kuswaswana na Nzambi. Ya kele ya kuswaswana na Masonuku. Ya kele samu na yina mu ke teleminaka yawu. Konso kima yina Nzambi ke telemina, kana Nzambi kele na kati ya munu, na yina mu ke telemina yina Nzambi ke telemina. Mbeni ya Yandi kele mbeni ya munu.

Dibuundu ya Yandi keke Dibuundu ya munu. Luzingu ya Yandi keke Luzingu ya munu. Yandi pesaka Luzingu ya Yandi, Yandi me kuma munu samu ti munu na nzila ya lemvo ya Yandi lendaka kukuma mutindu Yandi. Beno me mona? Beto sobisaka bisika. Yandi kumaka musumuki mutindu munu mpe kufwaka samu na munu, na kisika ya munu, samu mu vwanda mwana ya Nzambi mutindu Yandi vwandaka.

¹¹¹ Ntangu yayi beno me mona kisika ba-denomination ya beno me kuma yimeni? (Beto me banda ntete ve.) Ya ndwenga na ndwenga ya yinza kasi ya kufwa na dikani ya Nzambi! Ntangu yayi beto tala yina salamaka na ntama, beto telama awa kaka mwa ntangu fyoti.

¹¹² Adam vwandaka ya kuswaswana na dikani ya Nzambi, samu yandi tumamaka ve na Ndinga. Yandi mekaka na kusala yandi mosi kifukulu, nsambulu. Yawu kubwaka, mpe yawu ke kubwaka ntangu nyonso, yina muntu ke mekaka na kusala. Nimrod vwandaka na foti. Koré kufwaka. Yinki bawu vwandaka meka na kusala? Kusala organisation.

¹¹³ Mpe na manima ya yina, ntangu bawu kubongisaka bawu mosi, Yesu talaka bawu, ya kufwa! Yandi tubaka, “Benó keke na meso kasi beno lenda mona ve. Benó keke na makutu mpe beno lenda kuwa ve.” Benó me mona? Yandi tubaka, “Benó keke mpofó, ke na kutwadisa bampofó. Kana mpofó kutwadisa mpofó, bawu zole ve ke kubwa na dibulu?” Yandi tubaka, “Nge keke mulongisi na Israël, mpe lenda kwandi ve kubakula yina mbutukulu ya malu-malu keke? Na yina, kana beno zolaka kuvwanda ntama ya binkulu yina, mpe kangamaka na Ndinga, beno zolaka zaba ti Mu vwandaka kwiza samu na kupesa bantu mbutukulu ya malu-malu. Benó zolaka zaba kilumbu ya Munu. Kana beno zolaka zaba Moise, beno zolaka zaba Munu. Moise tubaka na yina me tala Munu mpe yandi tubaka ti Mu ke kwiza, mpe Munu yandi yayi! Mpe kana Mu ke sala ve bima yina Moise mpe baprofete tubaka ti Mu ke sala, na yina beno kwikila Munu ve. Kana mu ke sala ve bisalu ya Nzambi, na yina beno kwikila Munu ve. Kasi kana beno lenda kwikila Munu ve, na kuvwandaka Muntu, mpe kana beno lenda ve kukwikila Munu samu ti Mu keke Muntu mpe ke sala bisalu ya Nzambi, beno kwikila bisalu samu ti yawu ke pesa kimbangi ya kima yina mu ke na kusala.” Benó me mona?

¹¹⁴ Kasi na yina, mutindu bubu yayi, kana Yandi vwandaka zinga na zulu ya ntoto bubu yayi, Bimvuka ya Nzambi zolaka vwanda na mosi, ba-Unitaire zolaka vwanda na mosi, mpe bantu nyonso zolaka vwanda na Yesu mosi. Ya kieleka, denomination ya bawu fwana nata balo. Benó me mona? Kana ya ke kwenda ve, na yina bawu keke ve. Ke kabula kimpangi.

¹¹⁵ Mu ke bambuka moyo na ntwenya mosi ya bakala na nkumbu ya “David ya mwana.” Yandi me kuma bakala, yina me kwela ntangu yayi, mu banza keke na dibuta. Mu ke bambuka moyo na

ntangu yandi bandaka. Mu kwendaka na St. Louis. Mu kuwaka bantwenya ya babakala ya milongi, ti mosi ke telama kuna mpe ke tuba, “Yesu, mwana ya bakala, butukaka na kidikilu. Mama, yinki yankaka ya yawu vwandaka?” Kasi mwana ya bakala yina ve. Yandi losaka kazaka ya yandi, bakaka masonuku mpe longaka. Kasi yinki yandi vwandaka? Ya ke monana ti yandi vwandaka muntu ya Yesu Kaka. Tata ya yandi, Tata Walker, vwandaka muntu ya Yesu Kaka. Kasi, Bimvuka lendaka ve kundima yawu. Bawu zolaka kuzwa ya bawu mwana David. Na yina, bayankaka ya bawu zolaka kuzwa ya bawu mwana David. Mpe kilumbu mosi ntangu ntwenya ya bakala yayi vwandaka simba lukutakanu kuna na Floride, yandi bokilaka munu na kukwiza mpe kusadisa yandi. Mpe Mpangi Moore mpe munu kutangaka bapaze zole ya kitini ya mukanda, na kima yankaka ve kasi bana ba-David, konso dibuundu vwandaka na mwana David. Oh, kyadi! Mbote, kana nkonga ya bakuluntu ya Nzambi zolaka bakula dikabu na kati ya ntwenya ya bakala yina, yandi zolaka kotisa mafunda ya myoyo na Kimfumu, beno me mona; tubaka na yandi na kuzimbana kinkulu ya yandi na zulu ya bakala mpe yayi mutindu yina. Nzambi vwandaka na dikabu na luzingu ya yandi, beno sadila yawu!

¹¹⁶ Ntangu kubeluka ya Kinzambi kumonanaka ntete, muntu nyonso vwanda kuwa na maboko ya bawu mpe vwanda kuwa nsunga ya bimbevo. Mpe, oh, la la! Samu na yinki? Bawu zolaka sala yawu, organisation ya bawu vwandaka kondwa mbangu. Beno me mona, beno kele na ba-organisation ya beno na ntuala ya dikani ya Nzambi, beno banza ya kele. Kasi Nzambi kele na Dibundu ya Yandi ke na kulandila na kukwenda kaka mutindu mosi, Nzutu ya misitiki. Beno ke vukana na Yawu ve, beno me butuka na Yawu.

¹¹⁷ Ndwenga na ndwenga ya yinza, kasi ya kufwa na makani ya Nzambi. Na yina, beno tuba na munu. Na yina, Beno tuba na munu. Beno lenda tuba na bawu mpe kusiamisa na bawu ti bawu kele na foti, na nzila ya Ndinga ya Nzambi mpe na nsilulu, mpe dyaka bawu ke mona yawu ve. Mu lenda vwanda kaka kuna mpe kubaka Ndinga mpe kulakisa beno ti denomination kele yimbi. Mu lenda lakisa beno ti ba-credo yina kele na beno bubu yayi kele yimbi, beno me mona, ba-credo ya dibuundu yayi. Kulakisa ti ya kele yimbi, mpe bawu ke tuba, “Mbote, ba longaka beto na kukwikila *yayi*.” Beno me mona, na dibanza ya munu, ya kele—ya kele nsuni, kana beno zaba yina mu ke na kuzonzila, nsuni ya kano. Yinga, ya kele kieleka. Bawu lenda mona ve. Yesu tubaka, “Beni, beno—beno lenda mona ve, ti beno lendaka kwiza na Munu mpe kuzwa Luzingu.”

¹¹⁸ Ya vwandaka na Nicodeme, muntu mosi ya lukumu, muntu mosi ya nene, bishop na kati ya dibuundu ya yandi, muntu ya kuzabana, yina bantu nyonso vwanda zolaka, mpe kwizaka na Yesu mpe zabaka kima mosi ve na yina me tadila Luzingu

kulutila—kulutila kima mosi. Yandi vwandaka kieleka muntu yina zabaka Yawu ve ntangu Yesu sembaka yandi samu na yawu, kasi yandi vwandaka ya kusungama mingi na kukwiza. Bayankaka ya bawu zolaka kwiza mpe ve. Bawu telamaka na lweka na banganga-Nzambi ya ntete mpe na Bishop *Kingandi* mpe *Kingandi*. Beno me mona? Bawu telemaka na bawu, kubakaka binkulu ya bakuluntu ya bawu na kisika ya kuwa Ndinga ya Nzambi.

¹¹⁹ Ntangu yayi, beno lenda tuba na bawu, bawu ke kuwa yawu ve. Beno lenda kaka ya kieleka. . . Beno lenda banza. . . Mu zola kuyufula beno kima mosi. Mu zola tuba yayi ve samu na kuvwenza. Ntangu yayi, bampangi ke kuwa bande, mu zola tuba yayi ve samu na kuvwenza. Beno lenda banza munu kubasika awa, mpe—mpe dikolo ya yinti lenda yufula munu, “Wapi mutindu na yinza nge ke sala na kutambula mutindu nge ke salaka? Mu kele na luzingu, mu kele dikolo na zulu ya yinti yayi?” Yandi lenda lakisa ti yandi kele na luzingu, kasi ya kele mutindu ya yimbi. Kana yandi zola kutambula, mutindu kaka yandi ke lenda na kutambula, na kumona, luwu, kusimba, kuwa nsunga mpe kuwa, kana yandi lenda zonga mpe kutuba na munu mpe kuyufula yawu, mutindu kaka, yandi fwana kubutuka mutindu mosi ti mu butukaka. Amen. Ata mbala mosi ve ti Yandi ke bakula yawu mutindu yankaka. Kasi kana yandi me butuka mutindu mosi ti mu me butuka, na yina yandi ke zaba bima yina mu me zaba. Amen. Oh, la la! Yinga, tata. Beno lenda tuba ve na dikolo ya yinti mutindu ya kutambula mpe kuvwanda na kusala, ya zolaka kuzwa mutindu ya luzingu ya beto samu na kubakula yawu. Mutindu mosi na Mpeve! Kima mutindu mosi ya kele na Mpeve, to beno lenda bakula Yawu ve. Ya kele ve na nsatu ya kumeka kubakula Yawu nyonso, kaka kukwiza na Yandi ntete. Samu ti, “Kana muntu butuka dyaka ve, yandi lenda mona ata Kimfumu ve,” Yandi tubaka, ya kele, “kubakula Yawu.” Beno fwana butuka dyaka samu na kuzaba Yawu.

¹²⁰ “Mbote,” beno ke tuba, “Mu me butuka dyaka.” Mpe ke manga Ndinga? Wapi mutindu beno lenda vwanza? Luzingu ya beno mosi ke pesa beno kimbangi ya yawu, nkonga ya beno mosi yina beno me vukana, bandeke ya mapapu mosi. Beno me mona? Beno vingila tii ntangu beto ke kuma na bima yina na mwa ntangu fyoti, beno me mona.

¹²¹ Ke kwiza na nzila ya Kimpeve. Wapi mutindu beno lenda tuba na bantu mambu ya Kimpeve bayina me butuka ve na Kimpeve? Beno fwana butuka na Kimpeve samu na kubakula bima ya Kimpeve. . . Yesu tubaka, “Mupepe ke bulaka kisika ya ke luta, beno lenda tuba ve wapi kisika ya me katuka to kisika ya ke kwenda.” Beno me mona? Mutindu mosi kele muntu nyonso ke butuka na Kimpeve, bawu lenda tuba na beno ve. Muntu yina me butuka na Kimpeve ke banzaka ve, yandi ke bikaka ti Nzambi kubanza.

¹²² Beno banza ti mu lendaka telama na estrade awa, kubaka dibanza mosi mpe kutuba na muntu kuna na manima, “Nkumbu ya Yandi kele *Jean Doe* mpe yandi me katuka na kisika *kingandi*, yandi salaka *yayi*. Mpe yandi kwelaka kento yankaka kuna bamvula na manima, bamvula makumi zole me luta, mpe yandi kuzwaka bana na nzila ya kento yayi. Yandi fwana vutula kima *yayi*, mpe kusala *yawu*,” beno banza, kubaka mabanza, mu lenda sala yawu? Ata ndwenga ya mutindu yina kele na mbutukulu yayi awa na zulu ya ntoto samu na yina. Ya kele ntama na yawu. Ya fwana katuka na Zulu. Na yina ntangu beno me butuka na Kimpeve, na Zulu, Luzingu yina vwandaka na kati ya Yandi Yina salaka bima yina, yina tubaka, “Bisalu yina mu ke sala, beno mpe ke sala yawu.”

¹²³ Mbutukulu ya beno fwana soba. Ba vunaka beno. Ya lendaka vwanda ti beno me tuba na bandinga, ya lendaka vwanda ti beno me dumuka mpe me kulumuka, ya lendaka vwanda ti beno me boka, ya lendaka vwanda ti beno me sala nyonso *yayi*, *yina*, *yankaka*, ya lendaka vwanda ti beno me vwanda mamebele ya dibuundu ya mbote. Mutindu mosi vwandaka Nicodeme, beno me mona, kasi yandi vwandaka kondwa mbutukulu. Mpe ntangu beno ke manga Ndinga, beno ke meka na kutula Yawu kisika mosi yankaka mpe beno ke sala kima na Yawu, mpe ke panza Yawu mutindu yina, na yina . . . Yesu tubaka, “Bidimbu yayi ke landa bayina ke kwikila. Beno kwenda na yinza ya muvimba mpe beno longa Nsangu ya mbote na bantu nyonso.” Ntangu nyonso Nsangu ya mbote ke longama, bidimbu yayi ke landa. Beno tuba na munu kisika yina Yandi katulaka yawu na dibuundu. Beno lakisa munu Masonuku kisika Yandi tubaka, tubaka ntete, “Kaka samu na ntangu mosi.” Yandi tubaka, “Na yinza ya muvimba mpe na bantu nyonso!”

¹²⁴ Yinga, beno fwana kuzwa mutindu ya Luzingu yina vwandaka na Yandi, samu na kuzinga Luzingu ya Yandi. Mpe ntangu beno ke mona Luzingu ya Yandi, kuna beno ke zaba Ndinga ya Yandi. Ya kele kieleka. “Ntangu Yandi,” kiyingilu ya muntu, dibanza ve, kubanza ve, sensation ve, kasi “ntangu Yandi, Mpeve-Santu, ke kwiza, Yandi ke baka bima yayi yina Mu me tuba na beno, mpe ke talisa yawu na beno, mpe ke lakisa beno bima yina ke kwiza.” Yawu kele mbutukulu. Yawu kele kutalana ti Yawu kele Ndinga. Mpe ntangu muntu ke tuba ti yandi kele na Mpeve-Santu, mpe ke manga Ndinga ya Nzambi mpe ke tula Yawu kisika yankaka, wapi mutindu Mpeve-Santu lenda manga Ndinga ya Yandi Mosi? Ntangu yayi beno lakisa munu organisation mosi na Ndinga. Beno bawu yayi. Beno me mona? Mbote mingi.

¹²⁵ Beno lenda banza muntu ya mumbungu . . . Ntangu yayi beno tala mutindu ntama kele dibuundu ya beto na manima. Beno lenda banza muntu ya mumbungu yina me banda mumbungu awa, ya kele . . . ya kele mumbungu ke na kutambula kieleka

mbote, mpe ti yandi fwana kuzwa mwa bisadi na nswalu-nswalu, mpe yandi ke kwenda na nkonga ya bantu ya kufwa, bamvumbi, mpe kutuba, “Beno zola kukwiza kusala samu na munu?” Bawu ke vwanda ve na ndandu ya mbote na yandi.

¹²⁶ Ya kele samu na yina organisation ke vumbukaka dyaka ve. Beno me mona? Nkonga ya bantu ya kukondwa lukwikilu ke vukana bawu mosi kintwadi mutindu Nimrod, mutindu Koré, mutindu nzila nyonso na nsungi. Wapi mutindu. . . Yandi ata mbala mosi ve sadilaka yawu, ata mbala mosi ve sadilaka organisation mosi. Yandi lenda ve kusala yawu. Ya kele yimeni na ngaanda ya luzolo ya Nzambi, ya me luta ntama na yawu. Ya kele na ngaanda ya diboko, ya kele na ngaanda ya kutala.

¹²⁷ Wapi mutindu beno lenda kwenda na muntu yina lenda ve kutambula, ya kikata na yintu, na maboko mpe na makulu, beno tuba na yandi ti beno beno zola ti yandi kima samu na beno, kukima mbangu yayi na mvibudulu, kutula na lweka. . . Beno me mona? Wapi mutindu yandi lenda sala yawu ntangu muntu yina lenda ve kutambula, yandi kele kikata? Beno fwana kukatula bukikata na yandi, na kubanda, na manima yandi lenda kima mbangu.

¹²⁸ Beno tala yina organisation kele na nsatu, ya kele kubeluka ya Kinzambi. Oh, la la! Mu banza ti mu ke kuzwa ve. . . ti ya ke wakana ve kutonga. Beno me mona, mu ke na kutonga ve, kasi kana nsonso me kota ve mbote ya ke katuka malembe. Beno me mona? Ya kele samu na yina Mpeve-Santu lenda sadila ve denomination. Ntangu nyonso yina ya. . .

¹²⁹ Beno bambuka moyo, mu banza ti Martin Luther vwandaka na Mpeve-Santu. Kieleka. Ya lenda vwanda ti na ndambu ve Yawu kele ve bubu yayi, samu ti Yawu pesamaka ve. Beto vwanda me tala yayi, beno bantu ya tabernacle, awa na tablo. Kasi yandi kwikilaka na Nzambi, “mpe yandi yina ke kwikila kele na Luzingu ya kukonda nsuka.” Mu vwandaka banza ve ti ya vwandaka na muntu vwandaka kwikila yawu mutindu munu, tii ntangu na suka yayi, mu kuwaka Charles Fuller na yina mu vwandaka kwiza. Yandi ke kwikila, mpe, ti mbutukulu ya malu-malu kele ve mbotika ya Mpeve-Santu. Mbutukulu ya malu-malu kele kubutuka. Mpeve-Santu kele mbotika. Beno me mona? Mbote mingi.

¹³⁰ Ntangu yayi beto ke mona ti muntu yayi fwana butuka dyaka samu na kuvwanda na kusala. Mbote mingi, na kubutukaka na nsuni, kuna beno kele na ndwenga ya yinza. Mpe ndwenga ya yinza ke tumama na mulongisi ya yandi ya nsuni. Kieleka. Ya kele kielka samu na yina muntu yina me butuka ve ya malu-malu, mpe ti beno tuba na yandi Ndinga ya Nzambi, bawu ke tumama na évêque ya bawu, nganga-Nzambi ya bawu to organisation ya bawu, na kisika ya Ndinga ya Luzingu. Samu na yinki? Yandi zaba kima yankaka ve kasi yina. “Kasi,

beno zaba, kilumbu mu lendaka vwanda nganga-Nzambi.” Na yina, Nicodeme vwandaka mulongisi. Yina vwandaka kulutila nganga-Nzambi, yina vwandaka kulutila ya pasteur, ya vwandaka kulutila mulongisi na Israel. Beno me mona? Yinga, mpe yandi vwandaka muntu ya nene, yandi vwandaka ya kimvuka yayi mpe zabaka ata kima mosi ve na Nzambi kulutila kima mosi. Beno me mona? Nyonso yina yandi zabaka vwandaka mwa disolo.

¹³¹ Wapi mbote kele Nzambi ya masolo kana Yandi kele ve mutindu mosi bubu yayi? Wapi mbote kele Nzambi ya Moise kana Yandi kele mutindu mosi ve bubu yayi? Wapi mbote kele Nzambi yina lendaka kuvulusa muntu na kulunsi ti lenda kuvulusa ve muntu mosi na mutindu mosi bubu yayi? Mutindu mu ke tubaka ntangu nyonso, “Wapi mbote yawu ke sala na kupesa ndeke ya beno canari bambuma ya mbote mpe ba- vitamine, samu na kusala yandi kuzwa mapapu ya mbote ya ngolo mpe masala ya mbote, mpe kutula yandi na kati ya nkangala?” Mu ke bakula yawu ve. Kumeka kutuba na yandi na Nzambi ya ngolo mpe nyonso, mpe kukotisa yandi na organisation mosi yina ke kwikila mpe ve na kima mosi ya mutindu yina. Beno me mona? Ya kele nyonso na ngaanda. Ya kele samu na yina ya ke kubwaka, yandi kele ya kufwa. Beno lenda ve kusadila yawu. Nzambi ata mbala mosi ve kusadilaka yawu.

¹³² Beno banza kaka, Mpeve-Santu salaka yawu ata mbala mosi ve, na mbala mosi, kusadila organisation mosi, ata kisika mosi ve na Masonuku to kisika mosi na masolo. Kana muntu mosi na bande yayi, to yina kele awa, lenda lakisa munu kisika Mpeve-Santu bakaka organisation mpe sadilaka na ntoto, beno kwiza tuba na munu. Mu zola beno kutuba na munu buku ya disolo ya me katuka. Beno zaba ti ya kele ve na kati ya Masonuku, na yawu mu zola ti beno kulakisa munu na disolo yina yawu me katuka. Nzambi me sadilaka ata mbala mosi ve kima mosi mutindu yina. Yandi ke sadilaka muntu mosi, ntangu nyonso.

¹³³ Mbote mingi, samu na kubutuka na Kimpeve. Ntangu yayi, na kubutama na nsuni, mpe kuzwa ndwenga ya yinza, ndwenga ke tumama na mulongisi ya yandi ya nsuni. Kubutuka na Kimpeve kele kukwikila mpe kutumama na malongi ya Biblia, na nzila ya Mpeve-Santu. Mpe muntu yina me butuka na Kimpeve ke tumama na Ndinga ya Nzambi ata yina konso kinkulu ke tuba na yandi. Ya kele kaka yawu. Beno kele muntu me butuka dyaka, ya kele samu na yina beno ke mona. Kuvwanda ya organisation, kutula kivuvu ya beno nyonso na kati ya yawu...

¹³⁴ Ntangu yayi, mu ke tuba ve ti bantu na organisation kele ve ya kubutuka dyaka. Ntangu yayi, mu ke kuma na yawu na mwa ntangu fyoti, kana Mfumu kuzola. Kieleka, bawu kele, kasi bawu kele mosi-mosi. Ve organisation kele ya kubutuka

dyaka; muntu-muntu na kati kuna kele ya kubutuka dyaka. Kasi organisation ke buka yandi kaka na Nzambi, yawu yina nyonso yawu ke salaka: nkabwani. Mbote mingi. Ata mutindu nsuni, denomination ke longaka nsuni, ya kele ntangu nyonso ya kuswaswana na luzolo ya Nzambi.

¹³⁵ *Kubutuka dyaka* zola kutuba “me kuzwa mbutukulu ya Zulu.” *Dyaka* zola kutuba “ya Zulu.” Mu banza ti beno zaba yawu, beno me mona. *Kubutama dyaka* zola kutuba “kuzwa mbutukulu ya Zulu.” Ntangu yayi, beno ke mona, beno lenda longuka yawu kana beno zola, na lexique. Beno me mona, ya zola kutuba “mbutukulu yina me katuka na Zulu.” Samu, ba butaka beno *awa*, ntangu yayi samu na kubutuka dyaka beno fwana kuzwa mbutukulu ya zulu *Awa*, samu na kubutuka dyaka. Na yina Kimfumu yina me luta mingi zulu na kimfumu yayi, kulutila nene na kimfumu yayi, ti kimfumu yayi kele bulawu na Yawu, mpe Yina kele bulawu na yayi.

¹³⁶ Mutindu mu ke tubaka bambala mingi, munu na kento ya munu awa ntama mingi ve kwendaka kusumba madya, na mwa bangonda fyoti me luta, mpe beto monaka kento yina lwataka zupe. Mpe ya vwandaka kima ya ngitukulu yina beto me monaka ya me kuma bilumbu mingi.

¹³⁷ Mbote, na suka yayi, mu ke tuba yayi ve na kuvwenza, mu vwanda kuwa mosi ya ba-organisation ya nene ya lukumu. Mpe mwana ya munu ya kento mpe munu vwanda kuwa na ladyo na yina beto vwandaka kwenda kubyadisa dibuundu mosi. Mpe nkunga yina bawu vwandaka yimba, mutindu mosi ya kima yankaka ya *Kingandi*, mosi ya kuyimba yina ya klasike yina ke wakana na munu mutindu ti bakento bakento ke kanga kupema ya bawu tii bawu ke kuma bleu na kizizi, mpe kuna ke banza ti yina kele kuyimbila. Yina kele makelele. Mu ke zolaka bankunga ya mbote ya ntama ya ba Pentecote, ke katuka kaka na ntima ya beno. Ya lendaka vwanda ti beno lendaka yimba ve note mosi ya muziki, kasi dyaka beno ke yimba, ke sala makelele ya kyese samu na Mfumu. Mu banza ti ya kele ya kimpeve. Mu zola yawu. Kasi yina kele kukanga kupema tii beno ke kuma kaka bleu na kizizi, mpe ndinga kukwenda mpe kuna kuvutuka, nani. . . Beno zaba ve beno mosi yina beno ke na kuyimba. Wapi mutindu beno ke vingila muntu yankaka kuzaba? Yawu yina. Yesu tubaka, “Beto ke tuba mambu yina beto zaba.” Ya kele kieleka. Ya kele kieleka. Yina beto fwana sala kele kuyimba yina beto zaba na kati ya ntima ya beto, yina beto ke kuwa na nzutu.

¹³⁸ Mpe ntangu bawu manisaka, mwana ya munu ya kento ke longukaka muziki, mpe yandi tubaka, “Mbote,” yandi tubaka, “yina vwandaka kieleka klasike.”

¹³⁹ Mu tubaka, “Yinga, kasi bantu yikwa na kati ya chorale yina ya bantu makumi tanu nge banza ti vwandaka na nsunga ya sigalete na yinwa ya bawu? Bantu yikwa na chorale yina

nge banza, mazono na nkokila na kuvwandaka Kilumbu ya Sabala na nkokila, yina kunwaka ve mwa malafu na bampangi? Bakento yikwa na kati kuna vwandaka na bansuki ya kuzenga? Bawu yikwa pakulaka, ntangu pasteur ya dibuundu tubaka mwa bilumbu fyoti me luta, ‘Nzambi salaka yinza ya kulutila kitoko na yina Yandi tulaka ba-fard?’” Na yina, beto zaba ti ya kele na kento mosi na kati ya Biblia yina pakulaka kizizi ya yandi, mpe Nzambi dikisaka yandi na bayimbwa. Mpe beto, muntu nyonso yina zaba kima mosi na dibuundu mpe na bumpani, zaba ti kupakula kele kinkulu ya mimpani, ya kele ntangu nyonso. Mpe, dyaka, bakento ke salaka yawu. Mpe bakala ke kunwa tabaka, ke kunwa, ke sala yimbi. Mpe ke telama kuna mpe ke yimba, bandinga mutindu yina. Beto ke kota na yawu na mwa ntangu fyoti awa. Mbote mingi. Bawu kele na dibanza ya organisation, na ntangu, ya ke vwanda na kunyonga na Lufundusu, na dibanza ya munu.

¹⁴⁰ Kubutama na Kimpeve, ya kele kukwikila mpe kuzinga na Kimpeve, ya kele kubakula mpe kukwikila na ntima ya beno ti Yesu kele Klisto mpe ti Yayi kele Ndinga ya Yandi, ti ata mpova yankaka ba lenda bwela na Yawu to kukatula na Yawu kukondwa nkumbu ya beno ba katula na Buku ya Luzingu. Yina vwandaka mosi ya ngolo. Kana beno bwela kima mosi na Yawu, na kinkulu ya beno, to beno katula kima mosi na Yawu, mbote, Klisto tubaka, Yandi mosi, “Ba ke katula nkumbu ya beno na Buku ya Luzingu.” Ntangu yayi, beno tala organisation, denomination na kati ya Biblia. Beno ke kima yawu! Mbote mingi. Ata ti nsuni, malongi ya denomination kele ya kuswaswana na Biblia. Yinga. *Kubutuka dyaka zola kutuba* “kuzwa Mbutukulu ya malu-malu na Zulu; kuzwa mbutukulu ya Zulu.” Na yina beto ke vwanda na kusala na bima yina me katuka na Zulu. Oh, la la! Samu ti Yawu kele Yandi mosi ke sala na kati ya Ndinga ya Yandi na nzila ya beno, kintala ya Yandi, samu na Vinu.

¹⁴¹ Ya kele samu na yina Yesu tubaka, “Kana Mu ke sala ve bisalu ya Tata ya Munu, beno kwikila na Munu ve.” Oh, kieleka! Yandi tubaka, “Muntu mosi ve me mata na Mazulu kasi Yandi yina me kulumuka na Mazulu.” Beno tala Yandi mbote kusungika Nicodeme awa, ntangu Nicodeme... Beno zaba, bawu banzaka, Yandi na kuvwandaka Muntu, Yandi zolaka vwanda Nzambi ve. Mpe Yandi tubaka, mpe kuna Yandi tubaka, “Muntu mosi ve me mata na Mazulu kasi Yandi yina me kulumuka na Mazulu, ata Mwana ya muntu yina kele ntangu yayi na Mazulu.” Yina vwandaka mingi samu na yandi. Wapi mutindu Yandi, Mwana ya muntu, kukulumuka na Mazulu, *kukulumuka* na Mazulu, kuvwandaka mosi yina *mataka* na Mazulu, mpe Yandi yina mosi kele ya kutelama awa na zulu ya yinzo yayi, vwanda zonza na Nicodeme, vwandaka ntangu yayi na Mazulu? Mbote, yandi zolaka mona ti ya vwandaka Nzambi.

Yandi kele bisika nyonso, na bisika nyonso! Beno me mona? Kasi yandi, na binkulu ya yandi, kuzabaka yawu ve. Yandi vwandaka na dibanza ya kimpeve ve. Dibanza ya nsuni, mpe lendaka ve na kusimba yawu.

Yandi tubaka, “Nani bantu ke tuba ti Munu Mwana ya muntu kele?”

“Bayankaka ke tuba, mbote, ‘Yandi kele Mwana ya David.’”

¹⁴² Yandi tubaka, “Na yina samu na yinki David na Kimpeve kubokilaka Yandi ‘Mfumu,’ tubaka, ‘Mfumu me tuba na Mfumu ya munu, “Vwanda na diboko ya Munu ya kibakala, tii mu ke sala bambeni ya Nge kukuma kinyatinu”?” Wapi mutindu Yandi kele Nsimbulu mpe Nkuna ya David; Yandi vwandaka na ntwala ya David, Yandi vwandaka David, mpe na manima ya David. Beno me mona? “Yandi kele Nsimbulu mpe Nkuna ya David,” Biblia me tuba mutindu yina, nyonso zole Nsimbulu mpe Nkuna ya David. Wapi mutindu Yandi zolaka vwanda Mwana ya Yandi kuna? Wapi mutindu Yandi zolaka vwanda Mfumu ya Yandi? Biblia ke tuba, “Kubanda ntangu yayi ba yufulaka Yandi kima mosi ve.” Mu banza ti ya vwanaka kima ya mbote, mpe. Yinga, tata. Mbote mingi.

¹⁴³ Me butuka dyaka na Zulu. Na yina beto ke na kusala, ke na kusala na bima ya Zulu, mpe, samu ti Luzingu ya Yandi kele na kati ya beto, yina kele Ndinga ya Yandi yina ke siamisa Ndinga Yawu mosi. Mpeve yina kele na kati ya beno kele Ndinga yina me kuma nsuni na kati ya beno. Mpeve ke banza na Ndinga, mpe ke sala na kusiamisa Ndinga.

¹⁴⁴ Ntangu yayi, Mpeve ke salaka na ata denomination mosi. Ya ke sepelaka ve na kusala organisation, samu ti Mpeve Yawu mosi kele ya kuswaswana na organisation. Organisation ke sosaka bima ya yinza, dibanza ya yinza, mpe bawu ke sala batempelo ya nene mpe bima ya kulengula, mpe ba-organisation ya nene ya klase, milongi ya kulengula, mpe nyonso ya mutindu yina, mpe kalasi ya kulutila mbote na mbanza. Kisika, Mpeve ke na kumeka na kuzwa bantima ya kusungama kisika Mpeve zola mingi kutalana mpe kusiamisa ti konso Ndinga ya Nzambi kele kieleka. Wapi mutindu beno lenda, wapi mutindu Mpeve lenda sala na kati ya organisation na yina yawu ke manga, ke baka ba-credo na kisika ya Ndinga? Yandi lenda ve kusala yawu. Na yawu, beno me mona, ya kele ya kufwa. Nzambi ke kwendaka ve na bisika ya mutindu yina samu na kuzwa Yandi, nkonga ya bantu yina ke sala samu na Yandi, samu ti bawu kele yimeni ya kufwa. Bawu kele bantu ya kukondwa lukwikilu na Ndinga, to zolaka vwanda ve na kati kuna. Beno me mona? Ntangu yayi, beto ke na kusala na bima ya Zulu. Ntangu yayi, Mpeve ke banzaka Ndinga. Ntangu yayi, ya kele kieleka, samu ti Mpeve ke pesaka Ndinga Luzingu. Beno me mona? “Mukanda ke kufwaka; Mpeve ke pesaka Luzingu.”

¹⁴⁵ Mbote, na yina mu vwandaka kwiza bubu yayi, mu vwandaka tala bayinti ya kitoko ya nene kuna na mfinda, na myongo ya nene, ya ndombe, ya zone, bisika nyonso ke yumaka ve. Mu tubaka, “Beno zaba yina yawu kele?” Mu tubaka, “Beto vwandaka kaka na lufwa, mpe Nzambi me basisa kinkuku ya Yandi, me tula yawu na zulu ya myongo. Ya kele bafololo ya mafwa. Luzingu me vutuka na putulu. Nzambi me zika kaka bankuna ya Yandi nyonso ya bafololo mpe nyonso, me zika dyaka yawu, mpe Yandi me basisa kaka kinkuku ya Yandi ya bafololo yina me mena mbote. Yandi ke tala na zulu ya ntoto samu ti ya kele bafololo ya mafwa. Kasi ntangu mwini ke basika dyaka, nkuna yina ke kuzwa dyaka luzingu.” Amen. Mbote mingi.

¹⁴⁶ Mpeve ke sepela na kusiamisa Ndinga. Mpe kana beno ke ndima kinkulu na kisika ya Ndinga. . . Ntangu yayi, beno ke tuba, “Mbote, beto ke kwikila Yawu nyonso, kasi, Mpangi Branham, mu zaba ti beto ke kwikila *Yayi* ve.” Na yina ya kele kisika beno ke suka.

¹⁴⁷ Mulongi tubaka na munu kilumbu mosi ti yandi. . . ti kapitene mosi tubaka, to mu banza ti ya vwandaka major, yandi tubaka, “Mulongi, kwenda kuna, ya kele na kapitene ke na kufwa. Ba me kubula yandi na munduki ya masini.”

¹⁴⁸ Yandi kwendaka kuna, mpe kapita vwandaka nwana na kuzinga. Ba nataka yandi na tenta mosi ya Croix Rouge, mpe yandi tubaka, “Kapitene.”

¹⁴⁹ Yandi talaka na zulu na kukekila na menga, mpe yandi tubaka, “Yinga, tata.” Mpe yandi tubaka, “Nge kele mulongi.”

“Inga.” Yandi tubaka, “Nge ke na kufwa, kapitene.”

Yandi tubaka, “Mu zaba yawu.”

Yandi tubaka, “Nge kele Muklisto?”

Yandi tubaka, “Mu vwandaka.”

¹⁵⁰ Yandi tubaka, “Wapi kisika nge bikaka Yandi, kapitene?” Yandi tubaka, “Nge ke tala Yandi kaka kisika nge bikaka Yandi.” Kieleka.

Kapitaine tubaka, “Mu lenda zaba dyaka ve.”

¹⁵¹ Mulongi tubaka, “Nge ke sala mbote na kuzaba, nge kele dyaka ve na ntangu mingi kasi pene ya mwa baminuti dyaka, landila mutindu nge ke na kukekila.” Yinwa vwandaka funguka, menga vwandaka basika na yinwa mpe na makutu ya yandi, mpe masasi ya munduki ya masini kulutilaka na yandi. Yandi tubaka, “Nge ke sala mbote na kusala nswalu, ba-poumon ya nge ke na kufuluka.”

¹⁵² Mpe kapitene mekaka na kubambuka moyo, na yina yandi vwandaka kuna vwandaka kekila. Kuseka ya fyoti mataka na kizizi ya yandi, yandi tubaka, “Mu me zaba ntangu yayi.”

Yandi tubaka, “Wapi kisika nge bikaka Yandi? Banda kaka kuna.”

¹⁵³ Yandi tubaka, “Ntangu yayi mu ke lala.” Ya kele kisika yina yandi bikaka Yandi, ya kele kisika yina yandi monaka Yandi.

¹⁵⁴ Ntangu organisation ya beno ke longa kima ya kuswaswana na Ndinga, beno ke bika Yandi kaka kuna. Beno vutuka kaka, samu ti Yandi ke na kusala na kusiamisa mpe ke na kukumisa Ndinga yina kieleka. Ya kele yina Yesu vwandaka, ntangu nyonso vwandaka sala luzolo ya Tata. Beno me mona? Mbote mingi.

¹⁵⁵ Na yawu, beno me mona, lubakusu ya organisation ya Nicodeme vwanda zola kutuba kima mosi ve samu na Nzambi. Ntangu yayi, ata ti yandi vwandaka muntu ya nene, mutindu beto ke bokilaka yawu, na organisation, mulongisi na Israel, kutanga ya yandi nyonso mpe lubakusu zolaka kutuba yawu ve [Mpangi Branham me bula misapi ya yandi—Mu.] ntangu yandi telemaka na ntwala ya Klisto, kaka kusemba lungaka samu na yandi. Ntangu yayi, mu ke banza ti bantu nyonso vwandaka tuba, “Tata ya Santu, Nicodeme. Tata ya Santu, Nicodeme. Beto ke fukimina nge, tata.” Kasi ntangu Yesu, yandi telamaka na ntwala ya Nzambi, Yandi sembaka yandi samu na kukondwa kuzwa ya yandi. Na yawu, beno ke mona yina nyonso yawu ke nata, beno zimbana yawu! Beno kwiza, beto kwenda na Nzambi. Ya kele kieleka. Mbote mingi.

¹⁵⁶ To dyaka salaka lubakusu ya nene ya Kore zolaka kutuba kima mosi, to ya Adam, mosi na mosi vwandaka manga Nsangu ya Nzambi ya kusiamisa. Ntangu yayi beto kuwa mbote-mbote ntangu yayi, beto ke kota na mwa bamaza ya zulu na minuti fyoti. Beno me mona, mosi na mosi ya bawu, kikumana na yina bawu kukotaka na mpasi, Nicodeme, Koré, Nimrod, mpe nyonso yankaka yina, kele samu ti bawu zabaka ve munati-nsangu ya Nzambi na Ndinga ya kilumbu yina siamisamaka. Ntangu yayi, muntu nyonso zaba yawu. Ntangu yayi, beto lendaka vwanda na zulu ya yawu ntangu ya yinda. Kasi Nzambi zabisaka na ntwala mpe tubaka ti kima mosi ke salama, muntu ke sala ba-organisation, ke tula kaka muntu na kieleka. Bawu vwandaka kwikila ti Mesiya ke kwiza. Oh, ba-Juif yayi, oh, la la, ya kieleka! Kasi ntangu Yesu kwizaka mutindu Yandi salaka, bawu tubaka, “Yina lenda vwanda Yandi ve.” Bawu lembanaka na kubakula Ndinga. Ntangu yayi, Yesu kwizaka ve na mutindu ya kuswaswana na Ndinga (Yandi salaka?), kasi Yandi kwizaka na mutindu ya kuswaswana ya lentendulu ya Ndinga ya organisation. Moise kwizaka ve na mutindu ya kuswaswana na Ndinga, yandi kwizaka ya kieleka na Ndinga; kasi Koré lembanaka na kumona yawu. Mpe nzila nyonso ya kele mutindu yina.

¹⁵⁷ Ntangu yayi beno tala. Nsangu yayi ya kilumbu lenda vwanda kaka ve kima ya kutuba “beto kele na Kieleka mpe beto

kele na *yayi, yina,*” ya fwana vwanda ya kutuba na ntwala na Ndinga ya Yandi! Mpe na yina na manima Ndinga me longama, ya fwana siamisama na mutindu ya mbote na nzila ya Ndinga.

¹⁵⁸ Yesu vwandaka siamisa na mutindu ya mbote Nzambi, na nzila ya Ndinga. Yandi tubaka, “Kana beno zabaka Moise, beno zolaka zaba kilumbu ya Munu.” Baprofete zonzaka mbote na yina me tala Yandi, baprofete nyonso tubaka mbote yina Yandi vwandaka. Mpe kasi ya kufwaka bawu meso, bawu lendaka ve kubakula yawu. Beno me mona? Kasi Yesu vwandaka . . . Mpe mu ve . . .

¹⁵⁹ Mu zola kutuba yayi samu na bande, mpe samu na beno, mpe. Beno me mona, munati-nsangu na Nsangu ya kilumbu!

¹⁶⁰ Ntangu yayi, kana beno kwenda, muntu ya Adventiste ya du Septième jour ke tuba, “Beto kele na yawu, beno zitisa kaka Saba!” Beno lakisa munu yawu na kati ya Masonuku. Mama Eddy Baker tubaka ti yandi vwandaka na yawu. Beno lakisa munu yawu. Batemwe ya Yehowa ke tubaka ti bawu vwandaka na yawu. Beno lakisa munu yawu. Beno me mona? Ba-Methodiste ke tuba ti bawu kele na yawu. Beno lakisa munu yawu. Ba-Baptiste ke tuba ti bawu kele na yawu. Beno lakisa munu yawu. Beno lakisa munu ba-organisation nyonso. Mu ke na kusiamisa na beno ti ba kele, mosi na mosi, na ngaanda ya luzola ya Nzambi. Mosi na mosi ya yawu ya kuswaswana, ke longa binkulu ya muntu na kisika ya Ndinga ya Nzambi. Mu zaba ve mosi na kati ya bawu yina ke ndima bima yina kele kieleka ya kusonama na kati ya Biblia mutindu Yawu kele. Ya kele kieleka. Kasi ntangu muntu ke belama mpe ke tuba, “Mu kele na Nsangu ya kilumbu,” ba fwana mona ntete yandi mbote mpe ba fwana zonzila na yandi na ntwala ntete yandi kwiza.

¹⁶¹ Ntangu Jean Mubotiki kwizaka kuna, bawu tubaka, “Nge kele Klisto?”

Yandi tubaka, “Mu kele yandi ve.”

Bawu tubaka, “Nge kele—kele—kele Elie?”

Yandi tubaka, “Mu kele yandi ve.”

Bawu tubaka, “Nani Nge kele?”

¹⁶² Yandi lendaka kukitalisa yandi mosi, yandi vwandaka na Nsangu ya ngunga. Yandi tubaka, “Mu kele ndinga ya muntu yina ke boka na ntoto ya kuyuma, mutindu tubaka profete Esaie. Ntangu yayi, kana mbutukulu ya munu mpe luzingu ya munu ke fwanakana ve na yawu, beno yamba munu ve—ve.”

¹⁶³ Ntangu Yesu kwizaka, ya vwandaka kima mutindu mosi, kima mutindu mosi. Munati-nsangu na Nsangu, fwana vwanda Nsangu ba tubaka na ntwala na Nzambi. Mpe na yina Nzambi, na kuzonzaka na nzila ya munati-nsangu yayi, ke siamisa ti ya kele Kieleka. Beno ke kuwa yawu? Beno ke bakula yawu? Beno bakula yawu! Ya fwana vwanda ntete **MUTINDU ME TUBA**

MFUMU, ya kutuba na ntwala. Mpe na yina munati-nsangu na Nsangu, fwana vwanda kieleka yina Nzambi tubaka ke salama na ntangu yina.

¹⁶⁴ Ya kele mutindu yina Moise vwandaka. Ya kele samu na yina yandi kubwaka na kizizi ya yandi na ntwala ya Nzambi, mpe tubaka, “Nzambi, Nge me fidisa munu.”

Yandi tubaka, “Beno kabuka beno mosi na nkonga yina.”

¹⁶⁵ Beno me mona yina mu zola kutuba? Ya kele ntangu nyonso kima yina ke kotisaka poto-poto na mabanza ya muntu, yina ke basisaka bawu na luzolo ya Nzambi. Ntangu yayi beno bambuka moyo, ya kutuba na ntwala na nzila ya Ndinga ya Yandi mpe na mutindu ya mbote ke siamisama na nzila ya Ndinga ya Yandi. Ntangu yayi, Yesu tubaka, “Kana mu ke sala ve bisalu yina. . . ya Nzambi, na yina beno kwikila Munu ve. Beno me mona, kana Mu zimbana. . . Tubaka, nani na kati ya beno lenda fundisa Munu na disumu? Nani na kati ya beno lenda lakisa Munu ti mu kele muntu ya kukondwa lukwikilu?”

¹⁶⁶ Nicodeme tubaka, “Beto zaba ti Nge kele. . . Rabbi, Nge me katuka na Nzambi, samu ti muntu ve lenda sala bima yina kana ti Nzambi vwanda na yandi.” Beno me mona? Na yawu ya vwandaka lakisa ti Yandi vwandaka mukwikidi.

¹⁶⁷ Ntangu yayi, beto bayina me zaba disolo ya dibuundu. Ntangu yayi beno tula yawu kifukulu ya kubanza ya beno. Ntangu me luta ntete ve, beno me mona, na yina beno kuwa mbote-mbote ntangu yayi mpe mu ke meka na kukwenda na nswalu nyonso mutindu mu lenda. Mu—mu zola. . . Beno kuwa mbote na bande. Ntangu yayi, muntu nyonso yina me tangaka ntete disolo ya dibuundu, zabaka ti mbala ya ntete yina ba bongisaka ntete Buklisto, vwandaka dibuundu ya Katolika ya Rome. Ntangu yayi, kana ya kele na bantangu na ntwala ya yina, mu zola muntu kunata masolo mpe kulakisa munu. Mu kele nkundi ya luzolo ya Paul Boyd, ya bantu mingi ya masolo ya nene. Mu kele na bilo ya munu kuna, *Le concile d'après Nicée, Le concile de Nicée, Les pères de Nicée*, masonuku nyonso ya santu ya dibuundu, yina mu zaba. Bamvula makumi tatu na tatu mu me longuka yawu, mu me tala yawu. Ya vwandaka ata mbala mosi ve na organisation mosi. Dibundu ya Katolika kele mama ya organisation. Beto zaba ti ya kele kieleka. Ata mbala mosi ti dibuundu kubongamaka, kuzwaka denomination, tii dibuundu ya Katolika. Mpe mpova *katolika* zola kutuba “ya bayinsi nyonso.” Mpe bawu salaka nsambulu ya dibuundu ya yinsi, mpe salaka yawu na zulu ya kuyala nyonso ya Rome, mpe ya vwandaka na kutala kitini ya mbote ya yinza yina ba nungaka na ntangu yina. Ya vwandaka dibuundu ya yinsi, mpe bayina zolaka tumama ve ba zola kufwa bawu. Lukutakanu ya Nicée, bilumbu kumi na tanu ya bitumba ya

menga, ntangu baprofete ya kieleka ya Nzambi, ntangu bawu telemaka kuna na zulu. . .

¹⁶⁸ Dibuundu ya Katolika, samu na yinki ya bandaka, mbote, beto nyonso zaba yawu, mu longaka yawu awa. Mutindu, ya kieleka, Aquilas mpe Priscille vwandaka pasteur, Aquilas vwandaka pasteur ya—ya dibuundu ya Rome. Ntangu Mpeve-Santu kulumukaka na Pentecote, Yawu kulumukaka na zulu ya ba-Juif na yinsi nyonso na yisi ya mazulu. Kasi mwa bilumbu na manima ya yawu, Pierre kuzwaka vision na zulu ya yinzo ya yinda, na kumata na Corneille', muntu ya Rome, muntu ya kudedama, mpe yandi sambilaka mpe Mpeve-Santu kubwaka na zulu ya yandi. Na manima ya mwa ntangu bantu ya lukumu bandaka na kuzwa Yawu. Aquilas mpe Priscille kwendaka na—na Rome mpe bawu bongisaka, to, bongisaka ntete ve, kasi tulaka na nzila dibuundu ya ntete ya Rome. Mpe, ntangu bawu salaka, bawu vwandaka na bampangi ya bawu—ya bawu mpe bampangi ya bakento.

¹⁶⁹ Mpe Claude, na ntangu ya yandi, basisaka ba-Juif nyonso na Rome. Mpe ya kele kaka na ntangu yina dibuundu ya Katolika ya Rome tubaka ti Pierre vwandaka na Rome. Beno lakisa munu Disonuku mosi kisika Pierre vwandaka na Rome, to disolo mosi yina ke tuba ti yandi vwandaka. Yandi vwandaka ve, landila Ndinga ya Nzambi, mpe Yawu yina mu ke kwikila. Mpe wapi mutindu Pierre, Zwife, zolaka ndima bisambu ya biteki mpe nyonso yina kele na bawu, ya kusambila biteki mpe nyonso? Kisika. . . Beno me mona? Wapi mutindu yandi zolaka kwenda na kuteleminaka malongi ya yandi mosi awa? Buzoba. Na kubwela ya kele yina ba-Protestant ke sala mpe. Beno vingila, beto ke kuma na yawu na manima ya mwa ntangu fyoti, fyoti na ntuala, kana Mfumu zola. Beno tala. Beno tala ntangu yayi, beto ke tala ti ntangu yina dibuundu ke tuba ti Pierre vwandaka na Rome, disolo ke tuba ti Claude (mpe Biblia ke tuba mutindu yina mpe) pesaka muswa ti Bazwife nyonso kukwenda na Rome.

¹⁷⁰ Mpe Paul kulutaka na Éphèse mpe kwizaka na simu ya zulu kuna, yandi monaka bilandi yayi, mpe kuna yandi vwandaka kuna vwandaka tala Aquilas mpe Priscille. Na manima ya kukwenda ya bawu, kuna bampangi ya Rome na dibuundu yayi bandaka na kusala mutindu ya mabanza ya bawu mosi, mpe bawu bwelaka bisambu ya biteki. Mpe na yina Constantin, yandi yina vwandaka na mama ya Muklisto ya kieleka mpe banzaka ti mwana ya yandi ya bakala zolaka vwanaka, kasi yandi vwandaka muntu ya politiki. Mpe yandi monaka ti mingi na Rome, to kitini ya nene ya yawu, ya bantu ya mputu, ndimaka yimeni mpulusu na nzila ya Klisto. Mpe kuna bawu vwandaka banda na kukuma ya kuzabana mingi, samu bawu vwandaka katula Venus mpe vwandaka tula Marie, mpe vwandaka katula Jupiter mpe vwandaka tula Pierre, mpe nyonso yina mutindu yina mpe—mpe

bilandi, mpe ya vwandaka nsambulu ya kuzabana mingi. Mpe bawu vwandaka na ngolo. Bawu, Miklisto yina zolaka kufwa!

¹⁷¹ Mpe dibuundu ya Katolika ke tuba, “Beto vwandaka mbandukulu.” Ya kele kaka kieleka, dibuundu ya Katolika bandaka na Kilumbu ya Pentecote. Kasi beno tala yina basisaka yandi: yandi salaka organisation mpe kotisaka (na Ndinga) ba-dogme. Mpe dogme ya ntama mingi ve, beno bayina kele na bamvula kumi na zulu lenda bambuka moyo na dogme ya ntama mingi ve: kuzanguka ya Marie, pene ya bamvula kumi me luta. Dogme yankaka ba me bwela na dibuundu. Na kisika ya Masonuku, ya ke dogme! Mpe bawu ke pesa beno na kubakula kaka ntangu yayi, ba “ke kipe ve yina Masonuku ke tuba, ya kele yina dibuundu ke tuba.”

Bawu, nganga-Nzambi yina tubaka na munu, yandi tubaka, “Nzambi kele na kati ya dibuundu ya Yandi.”

Mu tubaka, “Nzambi kele na kati ya Ndinga ya Yandi.”

¹⁷² Yandi tubaka, “Mbote, Biblia yina kele kaka disolo ya dibuundu ya Katolika ya ntama.”

¹⁷³ Mu tubaka, “Na yina mu kele muntu ya Katolika ya ntama.” Mu tubaka, “Yina ke sala munu dyaka muntu ya Katolika ya kulutila nge, na kuvwandaka nganga-Nzambi.” Beno me mona? Mu tubaka, “Kana ya kele yina, na yina mu kele yawu.” Mu tubaka, “Nge me mona, mu ke kwikila kieleka yina bantumwa longaka. Nge ke kwikila yina muntu me kotisa na yawu.” Mpe ya kele kieleka mutindu yawu kusalamaka. Ya kieleka, ya vwandaka. Ya salamaka mutindu yina, ya kieleka mutindu yina.

¹⁷⁴ Ntangu yayi beno tala, disolo, na yina bawu bandaka na kubwela badogme, mpe ntangu Paul kwizaka kuna, beto zaba, landila masolo, ti yandi kwendaka tala mpe ve dibuundu ya ntete yina, samu ti yandi zolaka ndima ve bisambu ya biteki. Mpe yandi kwendaka kutala dibuundu ya zole yina ba salaka, dibuundu ya zole ya Rome.

¹⁷⁵ Mpe ntangu Lukutakanu ya Nicée kwizaka, kisika Constantin kumonaka dibanza ya kuvukisa kimfumu ya yandi. Kima mutindu mosi yina Achab salaka na Jezabel, na kukwelanaka kuna. Beno me mona? Mpe ntangu yandi monaka siansi ya kuvukisa bantu ya yandi mpe kusala yinsi mosi ya nene ya kulutila ngolo, yandi banzaka ti bawu ke vwanda na nsambulu ya bawu, na yawu yandi salaka yawu nsambulu ya dibuundu ya yinsi. Mpe ntangu bawu kuzwaka Lukutakanu yina ya Nicée, mpe bakyuvu yayi kwizaka kana ya vwandaka na Nzambi mosi, to tatu; kana bawu fwana botika na Nkumbu ya Yesu Klisto, to ya Tata, Mwana mpe Mpeve-Santu; bakyuvu nyonso yankaka yayi nataka kuteza na kati kuna. Mpe, ntangu ya salaka mutindu yina, mwa bapofete ya bawu ya ntama kwizaka kuna na kima ve kasi ya kufuka bampusu ya mameme, mpe vwanda kudyaka matiti. Kieleka! Kasi bantu ya nene ya

lukumu salaka yimeni mutindu ya bawu na dibuundu, kangaka bawu yinwa na ndwenga ya yinza. Kasi bawu vwandaka na MUTINDU ME TUBA MFUMU. Yawu kotaka na mpimpa ya bumpani pene ya bamvula funda.

¹⁷⁶ Kasi yandi basisaka dyaka, samu na kumena mbote. Ya kele kieleka. Benolenda ve kufwa Yawu. “Mu ke vutula dyaka, tubaka Mfumum, bamvula nyonso bima yayi me kudya.”

¹⁷⁷ Ba-denomination ya bawu bwelaka ba-dogme. Mpe na kusala yayi, samu na kubwela badogme, mutindu kaka yina dibuundu nyonso, mutindu kaka denomination lenda bika Ndinga ya Nzambi, kele na kubwela ba-dogme na kisika ya Masonuku ya santu, kele kumeka kusala kinkulu ya beno to malongi ya dibuundu ya beno, ata ti ya kele ya kuswaswana na Masonuku. Na yina wapi mutindu beno lenda fundisa dibuundu ya Katolika, na yina beno ke na kusala kima mutindu mosi bawu salaka? Beno me bakula? Mbote mingi. Ntangu, ntangu yayi beno banza kaka, Masonuku lenda kondwa ve! Ba-dogme kele luvunu, na kubanda. Mpe ntangu beno ke ndima denomination, beno me kuzwa yimeni dogme, samu ti ya kele kima ba me bwela. Ya kele ve na kati ya Masonuku. Ya kele ve na kati ya Masonuku.

¹⁷⁸ Ya kele ve na kima mutindu organisation. Yesu tubaka ata mbala mosi ve, “Mu ke tuma beno na kukwenda na yinza ya muvimba, na kusala organisation.” Ve, tata, kima ya mutindu yina ve! Na kusala yayi, kele kumanga Masonuku ya santu. Ntangu yayi kusalamaka, ya sobaka na “Dibuundu na mbutukulu” na “dibuundu na dogme mpe credo.” *Dibuundu* ve, beno lemvo kila; loge! Beno ke butuka na Dibuundu, kasi beno ke kuma ya loge. Ya kele ve dibuundu ya ba-Baptiste, dibuundu ya ba-Methodiste, dibuundu ya ba-Pentecotiste. Ya kele kimvuka ya ba-Baptiste, kimvuka ya ba-Pentecotiste, mpe kimvuka ya ba-Methodiste, beno ke kuma ya yawu. Beno lenda ve kukuma ya Dibuundu. Ya kele ve na kima ya mutindu yina. Beno me butuka na Yawu. Ba tubaka yawu Nicodeme. Na yawu beno ke mona kisika beno kele? Oh, la la!

¹⁷⁹ Ya kele samu na yina mu ke teleminaka yawu. Mu ke teleminaka ve bantu na kati ya yawu; mu ke teleminaka sysiteme. Samu ti bawu lenda ve . . . Mosi ya bakuluntu ya bawu to kima yankaka, mosi ya mabuundu ya bawu ke longa kima yina kele na kati ya Biblia yina kele ya kuswaswana na malongi yina, na charte yina bawu kele na yawu na dibuundu yina, ba ke basisa kaka yandi mutindu yina. Yinga, tata. Bayankaka na kati ya bawu kele yimbi mingi ti bawu ke bika ve reveil kukwiza na dibuundu yankaka kana ti ya vwanda mosi ya bantu ya bawu mosi. Na yina, bawu kele mingi . . .

¹⁸⁰ Muntu mosi kilumbu mosi zolaka pesa mulongi mosi . . . Kaka awa na yinsi yayi, mwa mulongi mosi ya kiboba ya kutelama awa na bala-bala, yina vwanda boka mpe vwanda

bondila samu na kubalula ntima, mpe vwandaka tuba, “Beno kwiza, kuzwa Klisto, beno fuluka na Mpeve-Santu,” mpe bima ya mutindu yina. Mpe muntu mosi na organisation ya Pentecote kwizaka mpe me pesa muntu yina dollar na maboko ya yandi, mpe zolaka kwenda kubalula ntima samu yandi salaka kindumba na dibuundu ya yandi. Beno zonzila na yina me tala Katolika! Ya kele kieleka. Mpe beno zaba kisika mu ke na kuzonzila, mpe; to dibuundu yayi zaba, na mutindu nyonso. Mbote mingi.

¹⁸¹ Kusala yayi, kumanga Masonuku, ntangu yayi me salama, yawu ke soba kuna ntangu beno ke bwela ba-dogme mpe ke kuma ya organisation, beno ke ndima mbala mosi dogme ya beno ya ntete, samu ti ya kele ve Masonuku, na yawu ya kele kima ba me bwela. Mpe dogme kele kima yina ba me bwela, “kubaka kisika ya,” ya ke baka kisika ya mbutukulu. Ntangu beno ke ndima denomination, beno me bwela dogme. Mbote mingi. Ntangu yayi me salama, na yina ya me soba na “Dibuundu na mbutukulu” na “kimvuka na dogme to na credo.” Samu, beno me mona, ya kele dogme na yawu mosi, ya kele ve landila Masonuku.

¹⁸² Ntangu yayi, Yesu tubaka ata mbala mosi ve, “Beno kwenda na yinza ya muvimba mpe beno sala ba-denomination, beno kwenda bongisa bantu kintwadi.” Yandi tubaka, “Beno kwenda sala bilandi.” Beno ke kwikila yawu? [Dibuundu me tuba “Amen.”—Mu.] Amen. Na yawu, beno me mona, beno kele beno na ngaanda.

¹⁸³ Beno kuwa, beno tala mbote awa. Beto sukisa yawu na kima yankaka awa, beto kotisa yawu na mudindu na ntangu yayi. Bantu yikwa kele na lexique ya Grec, *Emphatic Diaglott* ya mukanda ya ntama, ya Grec? Mbote mingi. Beno tanga yawu, beno kuzwa kizabi yina beno zola. Beno kwenda na yinzo ya babuku mpe beno baka lexique, ya Grec. Beno tanga Apocalypse 17, mpe ntangu beno ke tanga kuna, Ntinu Jacques ya Velsyo awa ke tuba, mpe yayi, “Yandi nataka munu na Kimpeve; mpe mu monaka kento ya kukwanda na zulu ya kibulu ya kulwata bilele ya mbwaki, ya kifuluka na—na bankumbu ya kuvwenza.” Ntangu yayi, ya kele yina Ntinu Jacques ke tuba. Kasi lutendulu ya ntete ke tuba:

...nataka munu na kimpeve...mpe mu monaka kento...ya kifuluka na bankumbu bavwenzi,...

¹⁸⁴ Ya kele na luswaswanu mingi na kati-kati ya “bankumbu ya kuvwenza” mpe “bankumbu bavwenzi.” Ntangu yayi beno tala mbote. Beto nyonso ke bakula mpe zaba ti yina vwandaka dibuundu ya Rome ya kuvwanda na zulu ya myongo sambwadi, ke twadisa bangolo ya yinza. Mpe ba bokilaka yandi “kento ya kindumba,” mpe yandi vwandaka “mama ya bakento ya kindumba.” Yinki? Yinki kele kento ya kindumba? Ya lenda

vwanda bakala? Ya fwana vwanda kento. Na yawu kana ya kele kento, ya fwana vwanda dibuundu; yandi vwandaka mama ya bakento ya kindumba, mutindu mosi yandi vwandaka. Mpe beno tala, beno tala mbote, “Na kati ya yandi!” Ti yawu kukota. “Na yandi vwandaka bankumbu bavwenzi.” Yinki ya kele? Ntangu yayi, milongi awa mpe na bande, ti beto vwanda swi. Yinki kele bankumbu bavwenzi? Methodiste, Baptiste, Presbyterien, Luthérien, Pentecote, mpe nyonso yina. Bankumbu bavwenzi, samu ti ya kele ba-organisation, kindumba samu na Nzambi, kaka mutindu kento vwandaka.

¹⁸⁵ Mpe bawu, na kati ya bimvuka yina, bantu ke tuba, “Kasi, yandi kele Methodiste, mpe ke salaka *yayi*. Yandi kele Pentecotiste, mpe ke salaka *yayi*. Yandi kele Presbyterien, mpe ke salaka *yayi*.” Bawu ke sala nyonso landila manaka, beno me zaba yawu. Mpe yinki ya kele? Ya kele bankumbu yina zolaka vwanda mutindu Klisto mpe ba bokila na nkumbu ya Muklisto, mpe ya kele bankumbu bavwenzi! Ya kele ve mabuundu. Ya kele ya kubokila na mutindu ya luvunu “dibuundu.” Ya kele bimvuka! Ntangu yayi beno me mona samu na yinki mu ke teleminaka organisation? Bantu ve, sysiteme ya organisation, beno me mona, nkumbu, bankumbu bavwenzi (beno tala mbote) ya bimvuka, ba ke bokila na mutindu ya luvunu mabuundu. Dibuundu ya ba-Methodiste, dibuundu ya ba-Baptiste, dibuundu ya ba-Presbyterien, dibuundu ya ba-Pentecotiste, dibuundu ya ba-Lutherien, Dibuundu ya Bampangi me Vukana, ya kele ve na kima ya mutindu yina. Ya kele ve masonuku.

¹⁸⁶ Ya kele kaka na Dibuundu mosi, mpe beno lenda ve kukuma ya Yawu. Beno ke butama na kati ya Yawu. Beno kele ya kusoola ntete na Yawu. Nzutu ya misitiki ya Yesu Klisto . . . Nzutu ya misitiki, mu zola tuba, ya Yesu Klisto awa na zulu ya ntoto, na Ndinga yina me talana. Bana ya babakala mpe bana ya bakento ya Nzambi, bawu kele ve na mosi ya yawu. “Beno basika na kati-kati ya bawu,” Yandi tubaka. Yinga.

¹⁸⁷ Beno tala mbote, na nswalu ntangu yayi. Mu ke zola ve kulembisa beno, kasi kana beno pesa munu dyaka baminuti fyoti ntangu yayi, mu ke sala nswalu mutindu mu lenda, kasi mu zola kieleka ti beno simba yawu, samu ti beno kondwa yawu ve. Beno me mona?

¹⁸⁸ Beno bambuka moyo, mama Rome, ba monaka yandi, ya kifuluka na bankumbu bavwenzi, mama ya bakento ya kindumba. Na yina, kana bawu kele bakento ya kindumba, yinki kele kento ya kindumba? Yinki kele kento ya ndumba? Kima mosi mutindu kento ya kindumba. Ya kele kento yina ke zingaka ya kukwikama ve na ndefi ya yandi ya makwela. Mpe dibuundu nyonso yina ke tuba kele Dibuundu ya Klisto, mpe ke manga Ndinga ya Nzambi, yandi kele ya kukwikama ve na ndefi ya yandi ya makwela! Na yina yandi ke sala kindumba na

kubwelaka dogme, kindumba na yinza mpe ndwenga ya yandi, na kisika ya kundima Klisto mpe ngolo ya mvumbukulu ya Yandi na nzila ya Mpeve-Santu. Mpe yandi kele mama ya bakento ya kindumba yina ke sala kima ya mutindu mosi. Nzungu ke bokila ve kikalungu “mvindu,” beno zaba; beno me mona, sambanu ya mosi, mpe ndambu ya kumi na zole na yankaka. Bayankaka ya bantu yayi ke bika ve na kuseka bantu ya Katolika, na yina bawu mosi kele na mosi ya bima yina. Yandi vwandaka mama ya mbotokolo ya luvunu na maza. Yandi kele mama ya kimbangi ya luvunu ya Mpeve-Santu, mpe beno ke landa kaka yandi. Ntangu yayi beto mona.

¹⁸⁹ “Ya kele kieleka, Mpangi Branham?” Beno vwanda kaka swi mwa ntangu fyoti.

¹⁹⁰ Beno me mona, yandi kele mama ya bankumbu bavwezi, ya bimvuka yina bantu ke kuma, mpe ke nata nsoni, ke zinga mutindu nyonso, ke lwata bakupe, bakento ke zenga nsuki, ke pakula, ke yimba na bakolale, ke kunwa sigalete, ke baka kominyo, mitindu nyonso ya mvindu ya yinza, mpe ya kele ditadi yina ke bwisa muntu ya kukondwa lukwikilu. Timothée zonzilaka na yawu ve, Mpeve-Santu? Beno tala mbote. Beno me mona, kento, Rome, kele mama ya mosi na mosi ya bawu. Beno me mona? Beno me sala kieleka na organisation ya beno mutindu yina yandi salaka, me kotisa ba-dogme na kisika ya Ndinga, samu na nkonga ya bantu me vwandila yawu kintwadi, banganga-Nzambi mpe ba-bishop mpe bayankaka me tuba ya fwana vwanda mutindu *yayi*, mpe ya kele kieleka yina salamaka na Rome. Mpe beno meka, mpangi ya munu ya bakala mulongi, na kundima Ndinga ya muvimba ya Nzambi, mpe, beno tala kisika beno ke kwenda, kaka na ngaanda ya kyelo! Ntangu yayi beto ke tala kana Nzambi tubaka na beno, to ve, na baminuti fyoti. Beno me mona? Mbote mingi.

¹⁹¹ Beno me mona, yandi kele mama ya konso mosi, samu ti yandi vwandaka muntu ya ntete na kukatula bisono ya Masonuku mpe kubwela ba-dogme, samu yandi mangaka bapofete ya mangaka bayina vwandaka na luzingu ya kusiamisa, na Ndinga. Samu na mayele ya bawu, bantu ya mayele mingi, Bamfumu ya Rome, mpe nyonso yina, bayina ndimaka Buklisto, kasi zolaka . . . ndimaka yawu na mutindu ya bawu mosi. Beno me mona? Ya kele kieleka. Bawu zola yawu na mutindu ya bawu mosi.

¹⁹² Naaman vwanda zola kukatukila bwasi ya yandi na bamaza ya yinsi ya yandi, yandi zolaka ve bamaza ya poto-poto ya Jourdain. Kasi kana yandi zolaka kilumbu kukatukila bwasi ya yandi, yandi zolaka kota kuna na poto-poto yina mutindu kaka profete tubaka na yandi. Beno me mona, Nzambi ke salaka luzolo ya kulutula na muntu mosi ve.

¹⁹³ Beno tala, yandi vwandaka denomination ya ntete. Beno tala bana ya yandi ya bakento, me sala kima mutindu mosi, me bwela ba-credo mpe ba-dogme na kisika ya Ndinga. Beno tuba ve na munu; beno lakisa munu mosi yina kele ve na ngaanda ya Yawu. Beno lakisa munu pasteur mosi yina ke ndima Kieleka, ti bawu ke basisa beno ve na yawu, kana ti beno kele ya kuzabana, beno zaba, bawu fwana kangama na beno samu na kuzabana ya beno to kima mosi. Ya kele mbote mingi.

¹⁹⁴ Ntangu yayi beno tala Apocalypse 18, kaka samu na baminuti fyoti, nzila yina ke landa, kapu yina ke landa, na manima Apocalypse 17 me mwangisa mpe—mpe me lakisa dinsweki ya Mama Babylone yayi. Kapu 17 ya Apocalypse ke bangula ti yandi kele dibuundu yina kele ya kuvwanda na zulu ya myongo sambwadi, Mbanza ya Vatican, yina ke twadisa bantinu nyonso ya ntoto (ya kele kaka yina kele kieleka), mpe Bamfumu ya bayinsi mpe, mpe nyonso yina. Uh-huh. Na yawu, kasi yandi kele kuna, ke simba bimvwama ya yinza ya yandi na diboko ya yandi. Ya kele kieleka. “Nani lenda sala mvita na yandi?” Ya kele kieleka. Beto nyonso zaba yawu. Kasi samu na yinki beno ke vwanda na kima yina kele ya kuvukana na yandi? Ntangu yayi beno tala na kapu 18, kapu yina ke landa na manima ba me bangula dinsweki ya yandi. “Kuvwanda na kati ya tempelo ya Nzambi.” Ntangu yayi, awa, kilumbu yankaka yina. . .

¹⁹⁵ Zella Braitman, nge kele awa na nkokila yayi, Zella? Yandi nataka, ya kele na kati ya kivinga na kati kuna ntangu yayi, *Our Sunday Visitor*, zulunale ya Katolika. Mpe zulunale ya Katolika vwandaka pesa mvutu na mulongi mosi. Vwandaka tuba, “Nge tubaka, reverend, yina. . .Na bisono ya balutangu na zulu ya Vatican, to na zulu ya kiti ya kimfumu ya Pape, kele ya kusonika, ‘Vicariivs Filii Dei,’ yina ya zola tuba, ti,” na kati ya ba-diocese ya Katolika kuna, “ti ya kele ntalu ya kibulu ya Apocalypse?”

¹⁹⁶ “Mbote,” yandi tubaka, “ya kieleka, ya kele. Ya kele kieleka, ya ke pesa bankama sambanu na makumi sambanu na sambanu. Ya kele kieleka.” Mpe diocese ya Rome kundimaka yawu, ti ya ke sala yawu. Kasi awa kele mvutu ya bawu, ya mayele, ya kifuluka na ndwenga, bawu tubaka, “Kasi, nge zaba, nkumbu ya nge na ndinga mosi lendaka pesa kima mutindu mosi.”

¹⁹⁷ Muntu yayi tubaka, “Ya munu, kele pene mutindu mosi na ndinga mosi.” Yandi me tanguna yawu. Yandi tubaka, “Beno me mona, mu kele pene ya bankama sambanu mpe makumi sambanu na sambanu, mpe.” Yandi tubaka, “Ya me vwanda na bankama ya bawu.” Yandi tubaka, “Konso ntangu kima ke telama, muntu ke kuzwa bankama sambanu mpe makumi sambanu na sambanu.” Mpe yandi tubaka, “Reverend, nge zaba ti na ndinga mosi nkumbu ya nge mosi lendaka pesa mbeni ya Klisto?” Yandi tubaka, “Samu na yinki nge ke tala na bima ya mutindu yina?” Beno tala ndwenga.

¹⁹⁸ Kasi Mpeve-Santu zaba kulutila. Beno tala mbote. Ya lendaka vwanda, nkumbu ya munu lendaka pesa bankama sambanu mpe makumi sambanu na sambanu, kasi mu ke fwanakana ve na bakalifikasyo yankaka. Mu kele ya kuvwanda ve na zulu ya mongo. Mu ke tubaka ve bima *yayi*. Mu kele muyadi ve, beno me mona. Ya kele kieleka. Ya kele yina Yandi ke na kuzonzila. Na yawu ndwenga ya beno ya yinza ke kwiza na kima mosi ve, tata, ya kele kieleka, na Ntwala ya Mpeve-Santu. Mu ke fwanakana ve na yankaka ya yawu, kasi yandi ke sala yawu. “Kele ya kuvwanda na kati ya tempelo ya Nzambi, na kulakisaka yandi mosi ti yandi kele Nzambi, mpe kele ya kuvwanda na zulu ya myongo sambwadi.” Mu ke vwandaka ve na zulu ya myongo sambwadi, kana ti ya ke pesa bankama sambanu mpe makumi sambanu na sambanu. Mu ke fwanakana ve na yankaka ya yawu, kasi yandi ke sala yawu. Beno me mona, yawu yina. Beno me mona? Na yawu beno telama kaka na Mpeve-Santu, “Beno vwanda na manyongo ve na yina beno ke tuba, samu ti ya kele beno ve yina ke zonza; ya kele Tata.”

¹⁹⁹ Na yawu wapi mutindu ndwenga ya beno mpe Mbutukulu ya beno ya malu-malu ya Zulu lenda fwanikisa na bima yayi awa na zulu ya ntoto, bantu ya bunganga-nkisi ya ngolo yayi—yayi na yawu? Mbote, bawu zaba konso dibulu ya fyoti mpe nsongi. Wapi mutindu Moise telemaka na ntangu yandi landaka Balutumumu ya Nzambi, na kulosa nkawa ya yandi mpe yawu kukitukaka nyoka, mpe awa kwizaka bantu ya bunganga-nkisi mpe salaka kima mutindu mosi? Kasi Moise telamaka kuna, yandi zabaka ti yandi landaka Ndinga ya Nzambi, mpe nyoka ya yandi kudiaka bayankaka nyonso. Beno me mona? Na yawu ntangu beno ke tumama mpe me kuzwa . . . Yinki yandi lendaka sala ntangu yandi twadisaka bawu na yinsi ya nsilulu, mpe ya vwandaka na Nzadi ya Mbwaki yina vwandaka kangama bawu kuna, kasi nzila ya Nzambi vwandaka luta na kati ya yawu. Amen. Yandi tubaka, “Beno vwanda swi, mpe beno mona Nkembo ya Nzambi!”

²⁰⁰ Ntangu ya kele na nzila ya kisalu, na kulandaka Ndinga, beno telama kuna mpe beno tala yawu mbote kuzibuka. Amen. Mu kele na bamvula makumi tanu na tatu, mu ke sadilaka Yandi pene bamvula makumi tatu na tatu, mu ke zola kusadila Yandi mafuku kumi ya bamvula. Mu me monaka ntete ve Yandi kubwa, ntangu ba me kangama na Ndinga ya Yandi. Ya kele kieleka.

²⁰¹ Ntangu yayi beno tala, kaka na manima ya disumu ya kento yayi, mansweki ya yandi kutalanaka. Beto talaka yawu ya me kuma bilumbu mingi, beto zaba yawu.

²⁰² Ntangu yayi kapu yina ke landa, beno tala Apocalypse 18. Mu lenda baka yawu kaka minuti. Ya lendaka vwanda kima ya mbote, ya ke baka beto ntangu mingi ve kasi kaka baminuti fyoti dyaka, mpe ya lendaka zola kutuba kima ya fyoti samu na beno. Mu banza ti ya ke sala.

203 Ntangu yayi beto ke mona awa, na kapu 17, na nzila ya 5:

... na zulu ya mbunzu ya yandi vwandaka na nkumbu ya kusonika, DINSWEKI, BABYLONE YA NENE, MAMA YA BAKENTO YA KINDUMBA, BUSAFU YA NTOTO.

Mpe beno tala mbote.

Mpe mu monaka kento yina (dibuundu) ya kulawuka na menga ya basantu, mpe na menga ya bambangi ya Yesu: ... ntangu mu monaka yandi, mu yitukaka na kuyituka ya nene.

204 Beno me mona, na kumonaka yandi, yandi vwandaka kima mosi ya kitoko mingi. Mpe yandi vwandaka mama ya bakento ya kindumba, nsambulu ya kindumba, ba-denomination, ya kieleka yina yandi salaka, beno me mona, samu bawu kotisaka ba-dogme kaka mutindu kento yina salaka. Ntangu yayi beno tala, beno tala Apocalypse ntangu yayi, yina kele kapu ya 17, ya ke suka na nzila ya 18. Ntangu yayi beno tala mbote.

... na manima ya bima yayi (na manima dinsweki ya yandi me talana), na manima ya bima yayi mu monaka wanzio yankaka yina katukaka mazulu kulumukaka, vwandaka na ngolo ya nene; ...

205 Ntangu yayi, awa ke kwiza munati-nsangu yankaka yina me kulumuka, kapu yina ke landa, dinsweki ya yandi kutalanaka. Ntangu yayi, yayi kele awa kutalana ya dinsweki ya yandi mpe dinsweki ya bana ya yandi. Beno me mona, beto ke bakula ntangu yayi ya kieleka yina salaka yandi kento ya kindumba: samu ti yandi salaka kindumba na Ndinga ya Nzambi. Mpe yawu yina salaka yandi organisation. Yandi lendaka ve kuvwanda dibuundu ya Biblia mpe kundima yawu. Mpe dyaka lenda organisation nyonso yina ke baka ve Ndinga nyonso ya Yawu (mutindu Yawu kele ya kusonama) lenda vwanda dibuundu ya Biblia. Mpe ya kele ve na mosi ya bawu mutindu yina, yina mu zaba kima, ata mosi ve. Na yawu kuna, beno me mona, kaka ntangu yandi ke bongisa, kima yina yandi ke sala, (nyonso zole na nzila ya Masonuku mpe na nzila ya kimbangi) yandi ke kufwa kaka kuna, yandi ke ndima ba-dogme. Ntangu yayi beno tala, ntangu yayi ya kele yina salamaka.

206 Nzambi fidisaka, na kapu ya 18 yayi, wanzio ya ngolo, na manima dinsweki yina me zabana, wanzio ya ngolo, to, munati-nsangu. Beno tala mbote awa.

... na manima ya bima yayi mu monaka wanzio yankaka yina katukaka mazulu kulumukaka, na ngolo ya nene; mpe ntoto vwandaka lezima na nkembo ya yandi.

Mpe yandi bokaka ... na ndinga ya ngolo, ... Babylone (poto-poto) ya nene ke na kubwaka, ... me kubwa, mpe

me kuma kisika ya badyabulu, . . . kisika ya konso mpeve ya yimbi, mpe kaze ya konso ndeke ya kuvedila mpe ya kuyina. . . ya mvindu mpe ya yimbi.

Mpe bayinsi nyonso me kunwaka vinu ya nkele ya yandi ya bindumba, mpe bantinu ya ntoto. . . sala bindumba na yandi, mpe bantu ya mumbungu ya ntoto me vwama mingi na ngolo ya kunyonga ya yandi.

²⁰⁷ Beno tala, na mbala mosi na manima dinsweki ya yandi kuzabanaka, nani yandi vwandaka, yina yandi vwandaka, nani vwandaka bana ya yandi ya bakento, dinsweki me zabana, na manima Nzambi me fidisa wanzio, munati-nsangu na (yinki?) kubokila na kudasika, “Beno basika!” Nsangu ya ngunga!

. . . Beno basika na yandi, bantu ya munu, ti beno kota ve bampasi ya yandi. . .

Yandi ke singa yandi. Beno tala mbote.

²⁰⁸ Beno basika na yandi! Nzambi fidisaka wanzio ya ngolo, to, munati-nsangu. Mpe Nsemo ya Yandi vwandaka ve na nsongi, Yawu mwanganaka na zulu ya ntoto. Beno basika na yandi! Yinki? Yandi, mpe bampangi ya yandi ya bakento, mpe. Samu na kulezima ntoto, mpe bokilaka bantu ya Yandi na kudasika na yandi. Ntangu yayi, beno zaba ti ya kele Kieleka. Ba fidisaka munati-nsangu ya Mazulu, samu na kubokila bantu ya Babylone na kudasika. Mpe Nsemo ya yandi vwandaka lezima ntoto, Mpeve-Santu ya nene.

²⁰⁹ Beno tala, Biblia ke tuba, “Yandi kele nkangala, mpe me bwila bandeke ya yimbi, ya mvindu.” Bangononi ve, ntangu yayi, ve, ve, ve, ve. Bakumbi-kumbi, “bandeke ya mvindu, ya yimbi,” ya kele yina yandi kanga na nziunga ya yandi. Yandi kele kaze ya kifuluka na yawu, kaze ya muvimba ya kifuluka. Na yinki? “Bankumbu bavwenzi,” ya kuswaswana na Masonuku. Ya zole ya Timothée 3 ke tuba, Mpeve-Santu ke na kuzonza, “Na bilumbu ya nsuka bawu ke katuka na Lukwikilu mpe ke kangama na bampeve ya luvunu.” Yawu ke tuba mpe, Mpeve-Santu zonzaka: “Ti na bilumbu ya nsuka bawu ke vwanda ya kunatama, ya lunangu mingi.” Yimbi: “Lusakumunu na Nzambi, beno kele ya beto, to kana beno kele ve na nkumbu ya beno na kati ya buku ya beto, beno me zimbana.” Hmm. Yimbi! Mvindu! Hmm. Mu banza ti mu ke na kunyongisa ve, mu banza ti mu ke na kusalaka mbote. Bandeke ya yimbi, ya mvindu, yandi me kanga bawu.

²¹⁰ Beno bambuka moyo, Nzambi kele Ngononi. Yandi ke bokilaka Yandi mosi Ngononi. Mpe Yandi bokilaka Jacob ngononi. Mpe beto kele bangononi ya Yandi ya fyoti. Amen. Yandi ke bokilaka bapofete ya Yandi “bangononi.” Mpe wanzio yayi kulumukaka samu na kulakisa mpe samu na kubokila na kudasika!

²¹¹ Mutindu mwa nsangu ya munu na zulu ya Ngononi *Ke Kengila Dizala Ya Yandi*. Ngononi ya fyoti yina vwandaka landa ntangu nyonso mama ya kiboba ya nsusu yina na lupangu ya bansusu, yina vwandaka kekila, kasi yandi vwanda lenda ve kudya kima yina vwandaka na yandi, bafeti, mpe bakento ya kupakula bizizi, ya kuzenga nsuki, mpe na bakupe. Yandi lendaka ve kusala yawu. Kasi yandi zabaka kima yankaka ve kasi kukekila ya nsusu ya kiboba ya kento yina. Kasi kilumbu mosi mama ngononi talaka yandi. Yandi bokaka, bokilaka yandi na kubasika, yandi tubaka, “Mwana, nge kele ve mosi ya bawu. Basika na yandi!”

Yandi tubaka, “Mama, yinki mu lenda sala?”

²¹² Yandi tubaka, “Bula mapapu ya nge mpe banda.” Kudumuka ya ntete, yandi tutaka poto, kaka na kati-kati ya organisation. Yandi tubaka, “Mwana, nge fwana mata mingi kulutila yina kana ve mu ke lenda ve kusimba nge. Nge fwana nangula makulu ya nge na ntoto.” Yandi ke nata yandi na kupumbuka. Yandi talaka ti yandi lendaka pumbuka. Yandi kwizaka kubokila yandi na kubasika. Ya kele kieleka.

²¹³ Kasi Mama ya Babylone yayi simbaka yandi mosi nkonga ya bana ya bansusu, bana ya yimbi ya bansusu ya bakento, ya kupakula, na nsuki ya kuzenga, ke bokila bawu mosi “Miklisto.” Yandi kele na kaze ya kufuluka na yawu. Beno milongi yina ke telama na chaire mpe ke bika bakento yina kuluta na yawu, nsoni na beno, samu na kukumisa nene badenomination ya beno. Nzambi ke lomba yawu na diboko ya beno. Beno basika na yawu! “Mameme ya Munu ke kuwaka Ndinga ya Munu.” Kaze ya bantu ya yimbi, ya kunatama, ya lunangu, ya bantu ke zola kyese kulutila na bantu ke zola Nzambi, ke zola mingi kuvwanda mutindu yinza ti kuvwanda mutindu Klisto. Ntangu beno ke mona kento na kupakula mingi, ya ke lakisa ti yandi kele ya mpamba na kati. Yandi kele yimbi na kati. Ya kele kaka kieleka. Kana kento. . . Mu monaka mosi kilumbu mosi, na nsuki ya ntinta ya saka-saka, ya kele kieleka, na kima nyonso yina ya ntinta ya saka-saka kuna na meso ya bawu.

²¹⁴ Ntangu yayi, kana beno—kana—kana beno kele na nsuki ve, mpe—mpe ti beno zola kulwata nsuki mosi, ya ke vwanda mbote, kasi, beno lwata yina ke talana mutindu muntu. Mpe kana beno kele na manzaka ve, mpe—mpe ti beno zola kuzwa mwa manzaka, beno kuzwa ve bayina mutindu bambuma ya madeso ya mpembe, beno kuzwa—kuzwa manzaka ya kieleka. Kana beno kele ve na mosi ya bima yayi, ya kele mbote. Kana beno kele ve na dinu, beno kuzwa mosi kana ba salila beno mosi, beno kuzwa yawu. Kasi beno katula ve meno yina Nzambi pesaka beno samu ti yawu kele mwa ya kusungama, mpe ya kele meno ya mbote, samu na kuzwa yankaka. Beno sala ntinta ve na nsuki ya beno, to kima mosi, mpe ke talana mutindu kima yina me basika na potopoto mosi kisika mosi. Ve. . . Kana beno kele ve ya kukondwa

ntinta, mpe beno zola kusala beno mosi kutalana mutindu ti beno kele na ntinta, ya kele mbote, mu banza. Kasi beno sala ve beno mosi kutalana mutindu Jezabel, mutindu yinzo ba ke bumbaka matiti kisika mosi yina ba me lenga.

²¹⁵ Mpe beno bampangi ya ba-Pentecotiste, yina ke bika bakento kuzenga nsuki ya bawu, na ntangu Biblia ke tuba ti ya kele nkembo ya yandi! Mpe ya kele mpe ve ya kulunga samu na yandi na kusambila na nsuki ya yandi mutindu yina. Mpe dyaka beno ke bika yandi kumata na chaire mpe kulonga Nsangu ya mbote, kuyimba na kolale, kulonga na lukolo ya Lumingu. Nsoni na beno! Beno fwana vwanda na nsoni ya beno mosi. Samu na yinki mu ke teleminaka organisation? Beno banza ti mu ke fukama na kima ya mutindu yina? Mu zaba samu na yinki beno ke salaka yawu, mpangi. Beno zaba ya kulutila, kasi kana beno longa na kuteleinaka yawu, ba ke nata yawu na quartier general, mpe ba ke tula beno na ngaanda. Lusakumunu na Nzambi samu na kibakala ya beno kana beno ke sala yawu. Ya kele kieleka. Nzambi ke pesa beno lukumu.

²¹⁶ Yinki wanzio yayi tubaka? “Beni basika na yandi!” yinga, tata. Wanzio yayi kwizaka na ntoto, mpe yandi kwizaka samu na kunata Nsemo, mpe yandi lezimaka Nsemo na yinza ya muvimba. Yandi vwandaka wanzio ya ngolo. Mpe yandi kwizaka na kutuba Nsangu ya “Beni basika na Babylone! Beni simba ve bima ya yandi ya mvindu!”

²¹⁷ Yandi kele na kaze ya muvimba ya kufuluka na bawu. Yandi tubaka, “Yandi kele nkangala ya ndeke nyonso ya yimbi.” Yinga, yandi kele na kaze ya kufuluka na bawu ntangu yayi, Lukutakanu ya Yinza ya Mabuundu, to bimvuka. Yandi kele na nkonga ya muvimba ya kukangama na ntangu yayi, bawu nyonso ke na kuvukana. Yandi me kuma kaze, mbote mingi, ya kufuluka na bandeke ya yimbi. Ya kele kieleka. Beni meka na kuzonza na mosi ya bawu kilumbu mosi, beno meka kaka yawu, mwana, mayela mingi na ndwenga ya yinza, kasi zaba ve mingi na yina me tala Nzambi ti kalumbu zaba na mapapa ya mvula ya mpembe. Ya kele kieleka. Kaka, ya kele kaka yina, beno me mona, kaka nyonso yina bawu zaba kele ndwenga mosi ba lenda tula yayi mpe kusala yina kuna. Kasi ntangu ya ke kwiza na kuzaba Yandi? Huh! Inga, bawu me simbama na kaze ya yandi na ba-dogme ya yandi. Mabuundu ya ba-protestant me banda na kima mutindu mosi, me kuma bana ya yandi ya bakento, me sala yayi na kumangaka Ndinga ya Nzambi. Ya kele yina yandi ke sala. Yandi ke manga Ndinga. Mpe na ntangu beno ke ndima kima yankaka na kisika ya Ndinga, beno ke manga Yawu beno mosi. Mpe ntangu beno ke vukana na mosi ya bawu, beno mpe me manga Ndinga. Nzambi zola ve ti beno vwanda mutindu yina, ata kisika ya yawu na Masonuku.

²¹⁸ Beni tala, yayi kele wanzio ya Nsemo, beno bambuka moyo, wanzio ya nsuka, ya kele wanzio ya nsungi ya dibuundu na

Laodicée. Ya kele munati-nsangu ya Laodicée, ti, ya kele nsuka, samu kapu yina ke landa kele kapu ya 19, ya kele nkwezulu ya Kento ya makwela. Mpe yayi kele, na Masonuku, wanzio ya nsuka yina kwizaka samu na kunata Nsemo na ntwala ya nkwezulu ya Kento ya makwela samu na kwenda kutana na Klisto. Ya vwandaka Nsungi ya Dibuundu ya Laodicée, kuna. Yinki zolaka sala munati-nsangu ya Dibuundu ya Laodicée? Kubokila bawu na kubasika na Babylone! Beno tala! Mabuundu ya kukangama na kaze ya yandi na yandi, na ba-dogme ya yandi, ke manga Ndinga mpe ke ndima ba-dogme. Yayi kele wanzio ya Nsemo na dibuundu ya Laodicée yina me manga Klisto mpe Ndinga ya Yandi, samu na ba-dogme, mpe me tula Yandi na ngaanda. Mpe Yandi me telama na kyelo, ke na kukonkota, na kumeka na kukota. [Mpangi Branham me konkota na chaire—Mu.] Beno me mona? Nsungi ya dibuundu me manga Klisto, mpe Klisto kele Ndinga, mpe me manga Yawu, mpe Yandi me vwanda na ngaanda. Nsungi ya dibuundu kaka yina beto ke na yawu na Klisto na ngaanda, ke na kukonkota, ke na kumeka na kukota. [Mpangi Branham me konkota na chaire.] Mpe Nsangu ya wanzio yayi, munati-nsangu me katuka na Nzambi, vwandaka wakisa Nsangu ya yandi na zulu ya ntoto, samu “Beno basika na Babylone! Beno basika na ba-organisation!” Mpeve-Santu bubu yayi, kumonisama ya Mpeve-Santu kele waanzio yina ke na kumeka na kuvutula bantu na Ndinga, samu ti Mpeve-Santu ke siamisa kaka Ndinga. Yawu lenda ve kusiamisa badogme, ya kele na ata luzingu na kati ya yawu. Yandi kele Luzingu. Beno tala, Nsungi ya Dibuundu ya Laodicée me manga Yandi, me losa Yandi, mpe bawu me tula Yandi na ngaanda.

²¹⁹ Beno tala, wanzio yayi kele munati-nsangu ya nsuka na ntwala ya nkwezulu ya Klisto na kapu ya 19 ya Apocalypse. Ndinga ya munati-nsangu! Kana beto tala, na ntangu yandi pesaka Ndinga ya yandi na zulu ya ntoto, ya vwandaka dyaka na Ndinga yankaka vwandaka wakana na Mazulu, nzila ya 4, kana beno zola kutanga yawu, mbote mingi, nzila ya 4, kapu 19. Munati-nsangu yayi na zulu ya ntoto vwandaka mingi ya kukubama samu na na Nzambi tii, ntangu yandi vwandaka zonza na zulu ya ntoto, Nzambi vwandaka wakisa kima mutindu mosi na Mazulu. Wapi mbangululu kele na nzila ya 4 yayi? Yinki ya zola kutuba? Ndinga ya Nzambi ke na kuzonza na bantu Yandi soolaka na ntete, na kutubaka, “Beno basika na kati ya yandi!” Kaka mutindu Ndinga vwandaka! Yandi kele na bantu kuna bisika nyonso, bisika nyonso na Babylone. “Beno basika na yandi, ti beno kota ve na masumu ya yandi,” yinga, tata, beno basika na ba-dogme yina mpe ba-credo yina, na Ndinga yina me sala Mpeve mpe Luzingu. Amen.

²²⁰ Beno tala, kapu 19 kele yina ke landa, “Na manima ya bima yayi.” Beno me bakula awa na kapu 19, “Na manima ya bima yayi?” Beno tala mbote yinki? Na manima ya yinki? Na

manima ya Nsangu ya “Beno basika na yandi!” “Na manima ya bima yayi,” beno tala mbote, “ya kele kuboka ya basantu ya Kento ya makwela, na Bakala ya makwela, ke kwenda na Makwela ya Mwana-dimeme.” Wapi mutindu beto me kuma pene-pene, bampangi? Yinki kele mbokolo ya nsuka? “Beno basika na Babylone!”

²²¹ Ntangu yayi, bampangi ya munu, beno tala kikuma mu ke teleminaka yawu. Ya kele landila masonuku ve. Ya kele ve landila balutumu. Ya me siamisama ti ya kele luvunu. Nzambi kele ve na kati ya yawu, Yandi vwandaka ata mbala mosi ve, Yandi ke vwanda ata mbala mosi ve. Ntangu yayi, mu ke tuba ve ti ya kele ve na bantu na ba-organisation yayi, ya kele kisika dibuundu kusalamaka. Kasi, ntangu nyonso yina beno ke vwanda na kati ya sysiteme yina, beno kele kitini ya yawu.

²²² Kana mu ke vwanda na Etats-Unis, mu kele Americain. Ntangu nyonso yina mu kele sitwaye to mambele ya Etats-Unis yayi, mu kele kitini ya yawu. Kana mu kwenda na Allemagne mpe ti mu manga bumambele awa, to busitwaye ya munu, mu baka busitwaye na Allemagne, Mu kele dyaka ve Americain, mu kele muntu ya Allemagne. Mpe kana mu kwenda na Japon, to kisika nyonso, Russie, mu ke kuma sitwaye kuna.

²²³ Mpe ntangu beno ke vukana na sitwaye . . . sysiteme, mpe kukuma sitwaye ya sysiteme yina, beno ke lakisa yina beno kele. Mpe na bilumbu yayi ya nsuka, Nzambi ke na kubokila bantu na kubasika na yawu. Biblia me tuba mutindu yina, “Beno basika na yandi, ti beno kota ve na masumu ya yandi, mpe mu ke yamba beno. Beno simba ve bima ya yandi ya mvindu, beno me mona, mpe mu ke yamba beno. Mpe beno ke vwanda bana ya babakala mpe bana ya bakento ya Munu, mpe Mu ke vwanda Nzambi samu na beno.” Beno me mona?

²²⁴ Ya kele samu na yina mu ke zonzila na kuteleminaka dibuundu, loge. Mu lenda ve kubokila yawu dibuundu. Ya kele kaka na Dibuundu mosi, ya kele Dibuundu ya Nzutu ya Klisto. Kasi bimvuka yayi yina ba ke bokila “dibuundu,” Biblia ya munu ke tuba na munu ti yawu kele bankumbu bavwenzi, bawu nyonso, ba-organisation nyonso. Yinki bawu ke na kuvwenza? *Luvwenzo* kele “kuvwanda ya kuswaswana,” to, “kuzonza na kuteleminaka.” Ntangu Nzambi ke tuba, “Beno kwiza butuka,” mpe bawu ke tuba, “Beno kwiza kota.” Beno me mona? Ntangu mbotokolo ya Mpeve ba me sobisa na mutindu ya luvunu na hostie na dibuundu ya Katolika, kupesa mbote na dibuundu ya Misyoni, mpe kuningana ya nzutu na dibuundu ya Pentecote, na kisika ya Muntu ya Klisto yina ke kwiza na pyramide nyonso yina ya yinzo ya nene yina beto talaka kilumbu yankaka yina.

²²⁵ “Beno bwela na lukwikilu ya beno, ngolo,” mpe nyonso yina, nyonso yayi na ya Ntete ya Pierre, ya Ntete. . . Ya Zole ya Pierre, mu banza, kapu ya 1te, kisika ya kele nyonso ya kubwela na

lukwikilu ya beno, bima nyonso yayi, kinzambi, mpe kuvedila, mpe busantu, mpe nyonso, mpe kuna ba ke kanga beno na nzila ya Mpeve-Santu.

²²⁶ Kasi ya kele kaka mutindu muntu mosi bawu . . . bantu ke tuba ti bawu kele na yayi na yina bawu kele na yawu ve, samu ti bawu longaka bawu na mutindu ya yimbi. Ba-Methodiste ke kuzwa kuwa mosi ya mutindu yankaka, bawu vwanda kuzwaka, mpe ke ningana mwa fyoti, to—to ke bina na Kimpeve. Ba-Pentecotiste ke zonza na bandinga, to—to ke sala kima landila kuzwa ya nzutu. Mu ke kwikila na bima yina, ya kieleka, kasi bima yina kukondwa bayankaka yayi kele mbote ve.

²²⁷ Mutindu mu tubaka kilumbu yankaka yina, ya kele mutindu ndeke paon . . . to ndeke merle ke meka na kulwata mapapu ya ndeke paon na yandi mosi, to ndeke buse ke meka na kusadila mapapu ya yembe. Ya kulaka kuna ve, yandi mosi me kotisa yawu. Ba me kuna, ba kele denomination. Kasi ntangu Nzambi ke kotisa kima mosi na kati kuna, ya kele kimuntu. Beno ke sala beno mosi kutuba, “Mu kumaka ya dibuundu mazono na nkokila. Mu lenda kwenda dyaka ve, mu lenda kunwa dyaka ve, mu lenda sala *yayi* ve. Mu me kuma ya dibuundu.” Beno me mona, beno ke na kumeka na kutula mapapu ya ndeke paon na ntulu ya ndeke ya beno buse. Ya kieleka. Beno me mona? Beno me mona? Beno fwana butuka dyaka! Beno fwana kuzwa Klisto. Mpe ntangu beno ke kuzwa Klisto, beno lenda ve kuzwa Klisto kukondwa kuzwa Ndinga ya Yandi, samu ti Yandi kele Ndinga. Mpe ntangu beno kele na mutindu ya kinzambi, mpe ke manga Yawu, kuna mu ke kumiyufula. Beno me mona? Mpe beno lenda dyaka kuvwanda na organisation nyonso yina beno zola mpe kuvwanda na mutindu ya kinzambi, mpe dyaka kuvwanda na Yawu ve.

²²⁸ Ntangu yayi, beno bawu yayi, bampangi. Beno tala kima ya muvimba. Nzambi sakumuna beno. Nzambi sadisa beno. Mu ke tuba yayi ve samu na kuvwanda mutindu yankaka. Mu ke na bangulaka munu mosi. Yayi na kuvwandaka bilumbu ya kusukisa mvita, mu ke dodika ve kiwisa ya ngemba na beno milongi, ata fyoti ve, Mu banza ti beno fwana kwiza dodika na munu; na munu ve, kasi na Nzambi, Ndinga. Ya kele kieleka. Ya kele kieleka. Beno tuba yina Biblia ke tuba, beno tuba Yawu mutindu Yawu ke tuba Yawu. Samu Biblia me tuba, “Muntu ke katula to ke bwela kima mosi.” Mpe beno me mona, organisation kele masonuku ve, mpe ntangu beno ke kuzwa dogme ya ntete beno lendaka kaka mutindu mbote kukwenda nzila ya kuvutuka, samu ti beno ke sabuka kaka ndilu kuna. Ntangu beno ke vutuka na mbutukulu ya malu-malu, kuna beno ke tambula na Masonuku.

²²⁹ Mpe beno ke kota na denomination mosi, ba ke tuba, “Mu zaba, beto ke kwikilaka ve na *Yayi*. Ba-bishop ya beto na dibuundu ya beto ke longaka ti beto kele mosi ya mabuundu ya

kulutila ntama. Beto ke longaka ve . . .” Mu ke kipe ve yina bawu ke longaka ve. Kana Biblia ke longaka yawu, Mpeve-Santu na kati ya beno Yawu ke kudya na Ndinga. Ata mutindu muntu kele na mayela mpe mutindu yandi lenda meka na kubangula Yawu, bawu lenda bangula Yawu. Muntu ya ntembe lenda baka Biblia mpe kubangula Nzambi na beno.

²³⁰ Na yawu, muntu ve kele na muswa ya kulonga Nsangu ya mbote kana ti yandi me vwanda, mutindu Moise, kuna na manima na zulu ya bazyelo yina ya santu kisika yandi mpe Nzambi kaka kutelamaka, tii ntangu muntu yina ke butuka dyaka mpe ke vwanda kuna kizizi na kizizi na Nzambi, mpe me zaba. Ya kele ve na muntu ya ntembe, ya kele ve na psychologie, ya kele ve na mbangululu, ya kele ve na luzabu ya yinza na yinza yina lenda katula Yawu na beno. Beno vwandaka kuna ntangu yawu salamaka! Yinga, tata. Beno zaba yina kusalamaka.

²³¹ Na yina beno ke tuba, “Mu kuzwaka mutindu ya kimbangi yina, mpe mu kele na mpeve na zulu ya munu.” Mpe kana yawu ke manga Ndinga na mutindu mosi, beno kele na mpeve ya yimbi. Beno ke tuba, “Mu—mu lenda kwenda ve samu na kima yayi mutindu Yayi. Mu zaba, kasi dibuundu ya beto . . .” Uh-uh, ya kele mpeve ya yimbi. Beno tala kidimbu ya beno ya kutalana. Cain, ba me tula nge kidimbu. Yinga, tata.

²³² Eve salaka kaka ntembe na Ndinga mosi ya fyoti; na nyonso ve yina Nzambi tubaka, kaka na Ndinga mosi ya fyoti, mpe ya nataka bampasi mpe bampasi nyonso ya ntima, mpe lufwa, mpe disumu, mpe bamvita, mpe nyonso yankaka, bantoni nyonso, ba-ambulance nyonso ya bambevo, lupitalu nyonso kutungamaka samu na bambevo. Ntembe ya yandi mosi ya fyoti na Ndinga mosi ya fyoti ya Nzambi, nataka nyonso yayi. Mpe ba tulaka yandi na ngaanda, na yina yayi zolaka salama dyaka ve. Wapi mutindu beno ke kota na kati, na kusalaka ntembe na Ndinga mosi ya Yawu? Beno ke tuba, “Mu zaba ti Yawu ke tuba *Yina*, kasi Yawu . . .” Yawu zola kaka kutuba *Yina*!

²³³ Ntangu yayi beno tala. Nzambi fwana kufundisa yinza na nzila ya kima mosi. Beno lenda ve kuzwa lufundusu kana ti beno kuzwa ntete musiku. Ya fwana vwanda na kima mosi, beno fwana kubukuna kima mosi samu na kuvwanda ya kufundisa. Beno me mona? Mpe kuna ya lenda vwanda ve na lufundusu, ya kieleka, kukuzwa kitumbu. Ntangu yayi, beno me mona, beno lenda ve kuzwa musiku na kati ya mbanza yina ke tuba “mpaku ya dollar tanu na kutambula na mwinda ya mbwaki,” mpe musiku yina ke landa ke tuba “ve, yandi lenda kwenda kufuta kima ve.” Beno me mona, beno lenda sala yawu ve. Na yawu ya lenda vwanda ve na misiku zole na luzingu na mbala mosi. Mpe ya kele na musiku mosi, Nzambi mosi, Buku mosi, Klisto mosi. Kaka yina. Lukwikilu mosi, kivuvu mosi. Kaka yina. Ya kele Biblia, Klisto.

²³⁴ Beno tala ntangu yayi, na yayi, kana ya kele na kima ya kubwela na Yayi, ba fwana bwela yawu na muntu. Ya lenda vwanda dyaka ve ti . . .

²³⁵ Mpe kana Nzambi ke sambisa yinza na nzila ya dibuundu mosi, mutindu Katolika ke tubaka, kuna na wapi dibuundu ya Katolika Yandi ke sambisa yawu? Ya kele na mingi ya bawu; ya kele na mosi, ya Rome; mosi, ya Grec; mpe, oh, ya kele na mitindu nyonso ya kuswaswana. Na wapi dibuundu ya Katolika Yandi ke sambisa yawu? To, ya lendaka vwanda Yandi ke sambisa yawu na nzila ya ba-Lutherien? Mbote, na yina, mpe ya lendaka vwanda Yandi ke sambisa yawu na nzila ya ba-Presbyterien? Beno me mona? Yinki Yandi ke sala? Yandi ke sambisa yawu ve na nzila ya dibuundu mosi. Yandi ke sambisa yawu na nzila ya Ndinga ya Yandi. Mbote, na yina, Yandi ata mbala mosi ve . . .

²³⁶ Beno me mona, Yandi lenda kanga ve nkonga ya bantu, mutindu vision ya mpangi ya kento na nkokila yina, Mpeve-Santu mwanganaka na kati, Yandi lutaka kaka na kusabukaka sanduku yina. Ya kieleka, kima mosi ve ke kanga Yawu. Ya kele muntu yandi mosi. Ba ke pesa Yawu samu na kusukula dibuundu, kasi ya lenda ve kukanga Yawu. Ata organisation mosi ve lenda kanga Yawu. Kaka yina. Yawu lenda ve kusala yawu. Beno kele na nyonso na kati kuna, mpe beno lenda ve kusala yawu. Organisation lenda sala yawu ve. Kasi ya kele muntu mosi yina kele na Mpeve-Santu. Ntangu yayi beno tala.

²³⁷ Na yina kana Nzambi ke sambisa yinza na nzila ya Ndinga ya Yandi, na yina ya kieleka Yandi talaka Yawu mbote mpe bumbaka Yawu na mutindu ya kulunga. To, kana Yawu nyonso kele na poto-poto, wapi mutindu Yandi ke nata lufundusu? Beno me mona? Ya fwana vwanda na kima mosi. Mpe Yandi tubaka ata mbala mosi ve, “Muntu nyonso, na nzila ya dibuundu.” Yandi tubaka, “Muntu nyonso yina ke katula Ndinga mosi na Yayi, to ke bwela ndinga mosi na Yawu, mutindu mosi ba ke katula (kitini ya yandi) na Buku ya Luzingu.” Na yawu, samu na munu, ya kele Nzambi, Ndinga ya Yandi mpe lufundusu. Ntangu yayi, kana mu ke fundisa mpe ke ndima Ndinga, mpe ke mona ti Klisto kufwaka samu na munu, na yina mu ke lomba Luzingu ya Yandi na kukota mpe kutwadisa munu. Mpe kana Luzingu ya Yandi kele Ndinga, mpe Yandi sonikaka Ndinga, wapi mutindu Luzingu ya Yandi lenda vwanda na kati ya munu, mpe munu kutuba ti mu kele na Mpeve-Santu, mpe ke bwela dogme na kisika ya Ndinga? Ya ke simba ve. Wapi mutindu mu lenda bwela denomination na yina Yandi ke teleminaka yawu, mpe me siamisa yawu, mpe me lakisa yawu na nzila ya disolo, ti konso ntangu bawu ke sala denomination bawu ke kufwa, na kimpeve? Oh, bawu ke kula na lutangu ya bamambebe, ya kieleka. Ya kele kieleka. Bawu ke kula na lutangu ya bamambebe. Kasi, na kimpeve, bawu ke kwenda kisika mosi ve. Beno lakisa munu, beno tuba na munu na disolo kisika kilumbu dibuundu yina . . . Na manima yawu

me bongama, yawu ke kufwa kaka kuna, Mpeve-Santu ke bika yawu. Ya kele dyaka ve na bimangu mpe bidimbu, mpe yandi me kota kaka na kawo.

²³⁸ Ya kele kaka yina salamaka na mabuundu ya beto ya Pentecote. Bawu salaka kieleka yina mama ya bawu salaka. Na mbandukulu, bawu basikaka, bantu yina mangaka badenomination. Ntangu yayi, bayankaka na kati ya beno bampangi yina ke kuwa bande yayi, bayankaka na kati ya beno biboba, zaba bamvula yina me luta, bamvula makumi yiya, makumi tanu me luta, kana ba zonzaka na beno samu na organisation, beno zolaka tuba ti ya vwandaka kuvwenza. Kasi bubu yayi beno kele ya kima yina beno banzaka vwandaka kuvwenza. Beno bakento yina ke zengisa bansuki ya beno mpe ke pakula kizizi ya beno, bamama ya beno vwanda telemina yawu, santu yina ya pentecotiste ya ntama ya mbote—ya mbote. Yinki me salama na beno? Paul tubaka, “Beno vwanda kima mbote, yinki me kanga beno?” Beno me mona? Kuna beno vwandaka na kimpwanza na kima yina, kasi beno zolaka kuvwanda mutindu bayankaka ya bawu.

²³⁹ Ya kieleka yina Samuel tubaka. Israel vwandaka na Ntinu, mpe ya vwandaka Nzambi. Mpe bawu tubaka, “Samuel, nge ke na kukumaka kiboba. Tula na beto ntinu, beto zola kuvwanda mutindu bayankaka ya yinza. Beto zola kuvwanda mutindu bayinsi yankaka. Beto ke zola ntinu ke nata beto na mvita, beto ke zola ntinu yina lenda nwana bamvita ya beto.” Mpe ya nyongisaka Samuel.

²⁴⁰ Yandi tubaka, “Mu me bakaka ntete kima na beno? Mu me bakaka ntete mbongo ya beno? Mu me lombaka beno ntete ngombe to kima mosi? Mu me lombaka beno ntete kima mosi?”

Bawu tubaka, “Ve. Nge me lombaka ntete beto kima ve.”

²⁴¹ To tubaka, “Mu me zonzaka ntete kima mosi na beno na Nkumbu ya Mfumu kasi yina salamaka ve?” Ya kele kieleka? Yandi tubaka, “Na yina beno ndima ve ntinu yina, samu ti ya ke vwanda kawo samu na beno.”

²⁴² Ntangu yayi mu zola kuyufula beno kima mosi, Branham Tabernacle. Beno ke na kukubama na kukuma tabernacle ya nene ntangu yayi. Mu lendaka vwanda ve ntangu fyoti. Mu lendaka kwenda kisika mosi. Mpasi na kutuba kisika Mfumu ke bokila munu; ya lendaka vwanda kuvwanda dyaka ve, ya lendaka vwanda kuvutuka na bilanga ya kulonga, ya lendaka vwanda Yandi lendaka bokila munu na ntoto ya kuyuma. Mu zaba ve kisika Yandi ke bokila munu tii ntangu Yesu ke kwiza. Mu zola kuyufula beno kima mosi. Mu me lombaka beno ntete kima mosi? [Dibuundu me tuba, “Ve.”—Mu.] Mu me lombaka beno ntete mbongo? [“Ve.”] Mu me tubaka na beno ntete kima mosi, na mafunda ya bima yina mu me tuba na beno na Nkumbu ya Mfumu, kasi, yawu salamaka ve? [“Amen.”] Na yina beno kota

ata mbala mosi ve organisation mosi. Ya ke telemina Ndinga ya Nzambi. Beno basika na yawu kana beno kele na kati ya yawu, mpe beno vwanda ya kukabuka mpe beno kuzwa Ndinga ya Mfumu.

Beto kulumusa bayintu ya beto.

²⁴³ Nzambi ya nene ya bapofete, Nzambi ya Abraham, Isaac, mpe ya Israël, bwela ngolo, Mfumu, na mwa Nsangu yayi ya kubukuna yina me vwanda na ntima ya munu kubanda ntama, samu na bampangi ya munu. Mingi ya bayina kele kuna, Mfumu, kele na dibanza ya yimbi ya munu. Bawu ke banza ti mu zola kuvwanda ya kuswaswana. Bawu ke banza ti mu ke meka na kuvwanda yina zaba yawu nyonso. Bawu me tuba na bantu ti mu ke vunaka bantu, mingi-mingi na zulu ya malongi ya mutindu *mbotika ya maza* na Nkumbu ya Mfumu Yesu, mpe na zulu ya *nkuna ya nyoka, ndumba ya nene*, mpe na mingi ya ba-bande yina basikaka na kima yankaka ve kasi Kieleka ya kukondwa Kinsuza. Mpe mu yufulaka bawu, “Bayankaka na kati ya beno kwiza mpe lakisa munu kisika mu me sumuka, to me kwikila ve to me bangula yimbi Ndinga.” Mpe ata mosi ve kwizaka. Mu ke sambila Nge, Tata, bika ti bantu yayi kuzaba ti bawu ke na kukondwaka ngunga. Bawu ke vingila mingi ntangu ke luta, kana bawu tala mbote ve. Ti bawu, mosi na mosi. . .

²⁴⁴ Mfumu, mu ke kwikila yayi, ntima ya munu ke zengana kana Masonuku yayi vwandaka ve kieleka samu na munu, ntangu Nge tubaka, “Bayina nyonso Tata pesaka Munu, ke kwiza. Mameme ya Munu ke kuwaka Ndinga na Munu.” Na yina, Mfumu, mu banza ti Kimfumu kele kieleka mutindu Nge tubaka, Mu zaba ti ya kele, ya kele mutindu muntu yina me baka filet mpe me kwenda na dyanga, me losa filet mpe me benda nyonso ya mutindu. Ya vwandaka, kukondwa ntembe, na mbisi vidangeur, ya vwandaka na bamfulututu, bankala-bumi ya maza, banyoka, nyonso yina filet ya Nsangu ya mbote kuzwaka. Kasi na nsuka, ntangu na manima ya ntangu, ecrevisse vutukaka dyaka na maza, mfulututu me bendama, nyoka me sala muyosi mpe me vutuka na dibulu ya poto-poto, mutindu yimbwa na bilusi ya yandi to ngulu na poto-poto ya yandi. Kasi ya vwandaka na mbisi ya kieleka kuna, Mfumu. Mpe mu kele na kivuvu yayi, ya kuzaba, ti ata mpe ntete filet kuluta na zulu ya bawu, kuna bawu vwandaka mbisi. Bawu butukaka, mbisi yina ba soolaka na ntuala. Mpe ya kele mutindu mosi na filet ya Nsangu ya mbote yina ke simbaka kuna na ba-reveil. Nge zaba Bantu ya Nge. Kima kaka mu ke pesa mvutu, Tata, na mutindu nyonso mu zaba, kele kuvwanda ya kieleka na Ndinga yayi. Nge kele Yandi Yina ke zenga nani kele nani. Mpe mu zaba ti mutindu mfulututu lenda kuma ve truite, mutindu mosi bakala to muntu, yina kele na makutu ya kufwa ya Nsangu ya mbote, ke bakula Kieleka. Samu Tata monaka yawu na ntuala, mpe Nge silaka ti nyonso yina Yandi pesaka Nge ke kwiza.

²⁴⁵ Tata ya Mazulu, mu ke sambila Nge ti konso muntu yina ke kuwa Nsangu yayi, ti Nsemo yina ba me longa yawu, mpe yina mu ke kuwa na ntima ya munu samu na bantu mutindu munu, bantu na yina Nge kufwaka. . . Mpe bantu, bayankaka na kati ya bawu kuna, Mfumu, mutindu na kati ya nkonga ya bantu ya Koré, bantu ya kieleka, ba twadisaka yimbi, na mpanga na diboko, kasi kufwaka. Kasi, bawu zolaka mpe ve kubika mpanga ya tiya kukota na bawu; mwana ya Aaron, Eleazar, zolaka vukisa yawu. Mpe bawu salaka na bima yina bendele samu na autel, kinwaninu, samu na kulakisa, mpe samu na kuvwanda lubambuku ya kima ya yimbi yina, ti Koré mekaka na kusala lweka mosi samu na kutelemina munati-nsangu ya Nzambi. Ntama na mabanza ya beto, Mfumu. Ti Mpeve-Santu ntangu nyonso kukeba beto.

²⁴⁶ Beto ke tonda Nge, Mfumu, ti dibuundu ya beto ya fyoti, mwa tempelo yayi ya santu. Bamvula mingi me luta, bamvula makumi tatu, mu fukamaka na kati ya kiziba awa ya kufuluka na matiti ya yimbi mpe poto-poto, mpe beto pesaka ntoto yayi na Nge, kutunga ya fyoti yayi. Mpe kuna na nsongi ya tabernacle yayi kele na vision yina. Ya me salama kieleka. Ya kele dyaka. Ba ke mwangisa yawu ve, Mfumu, ba ke sala kaka. . . ya ke na kununaka, mpe bawu ke bumba kaka yawu na kutulaka mosi na zulu ya yawu. Nzambi, pesa ti Nsangu ya mbote yayi ya wolo yina ba ke na kubaka na ba-page awa, ti Yawu bika ata mbala mosi ve mwa dibuundu yayi tii ntangu Klisto ke kwiza. Ti konso mambele, konso kinama ya Nzutu ya Klisto, bawu ke kwiza awa na yinsi nyonso mpe na yinza ya muvimba, ti mosi na mosi ya bawu kuzwa Nsemo, Nsangu ya mbote, mpe kutambula na kati ya Yawu kuna mpe kuzwa Klisto.

²⁴⁷ Mpe ti ya vwanda kieleka mingi ti Bandinga ya Yandi ke salama, “Bisalu yina Mu ke sala, bawu ke sala yawu mpe. Yandi yina ke kuwa Bandinga ya Munu, mpe ke kwikila na Yandi yina fidisaka Munu, kele na Luzingu ya Kukonda nsuka.” Mpe ntangu Luzingu ya Kukonda nsuka ke kota na kati, bawu me butuka na Zulu, mpe bisalu ya Nzambi ke talana yawu mosi, samu ti ya kele Luzingu mosi yina vwandaka na kati ya Yandi. Yawu lenda sala kima yankaka ve.

²⁴⁸ Na yawu, Tata, ti dibuundu yayi ata mbala mosi ve kupemisa nsuka ya bawu ya Seko na zulu ya sensation, na zulu ya organisation, na zulu ya kima yankaka ti Klisto Yandi mosi ke zinga na kati ya bawu, ke siamisa Ndinga ya Yandi na nzila ya bawu mpe nsilulu ya Yandi. ti, kubanda na mwa mwana ya fyoti awa na nokokila yayi, tii na muntu ya kununa, kuzwa kimbangi yayi. Mpe ti konso bakala to kento, mwana ya bakala to mwana ya kento, yina ke kuwa bande yayi, ti ya vwanda mutindu yina samu na bawu, Mfumu, mpe pesa bawu lubakusu yina mu ke na kumeka kaka na kukebisa mpe kubokila na kubasika, samu ti ngunga yayi me luta mingi na yina beto ke banza.

²⁴⁹ Mpe beto ke mona Babylone, mama ya kindumba, mpe bana ya yandi nyonso ya bakento ya kindumba kuvukana bawu mosi kintwadi. Nzambi, beto ke bakula ti Masonuku ke tuba ti dititi ya yimbi na bilanga ya ble ba ke kanga yawu ntete, na kinkuku. Mpe bawu me kangama na binkuku, na kubokilaka bawu mosi bankumbu bavwenzi yina ke tala ve bawu, ya ke tala ve Dibuundu, dyaka; ya kele bimvuka, mabuundu ve. Ya kele kaka na mosi ya bawu, Tata, mpe ya kele Yandi yina na yina Nge kufwaka.

²⁵⁰ Mpe mu ke sambila, Tata, mutindu beto ke mona bawu nyonso me kangama ntangu yayi samu na tiya ya atomique ntama mingi ve, Mu ke sambila, Mfumu, ti Nge ke bika ble kuvwanda ya kufuluka mpe kilo. Pesa yawu, Mfumu. Ti beto yela mpe pesa Nsemo, mpe kuvwanda mutindu Yesu, “Kana Mu ke sala ve bima yina Nzambi lombaka Munu na kusala, na yina mu kele na ata Luzingu na kati ya Munu. Kasi kana Nzambi ke zonza mpe ke lakisa Luzingu ya Yandi, kuna Yawu ke zonza samu na Yawu mosi.” Pesa yawu, Mfumu. Mu ke pesa Nsangu yayi na Nge, mpe ti Nge tala mbote na Yawu, mpe nata makumi ya mafunda, Mfumu, to, bana nyonso yina Nge soolaka ntete samu na Nsangu ya mbote. Na Yesu Klisto, Yina kele Ndinga, na Nkumbu ya Yandi mu me sambila. Amen.

Mu zola . . . , mu . . .
 Samu . . . ntete zolaka munu
 Mpe futaka mpulusu ya munu
 Na yinti ya Calvaire.

²⁵¹ Mu ke pesa kyuvu. Bantu yikwa na nkokila yayi na kati ya bantu yayi mu ke mona awa, na dibuundu yayi ya nene ya bantu, to na yinzo ya bantu, mu zola tuba, na kisika yayi ya kusambila, ti ke kwikila na ntima ya beno nyonso, luzingu ya beno ke tesa na musiku (beno) ya Nzambi mpe Biblia, mpe beno ke kwikila yawu, na kutalaka na luzingu ya beno mosi, mpe ke mona mutindu Mpeve ke sala na kati ya beno, ti ya ke kwikila konso Ndinga mutindu Yawu kele ya kusonama, mpe ke zitisa Yawu? Beno ke kwikila Yawu? Nzambi sakumuna beno. Ti Yandi bika ntangu nyonso Mpeve ya Yandi na zulu ya beno.

²⁵² Mpe na nkundi ya munu na bande, mu zola ti beno tala awa na kivinga yayi na nkokila yayi, Mu banza ti pene ya makumi yivwa na zulu ya nkama me vwanda na maboko ya bawu na zulu, ti bawu ke kwikila mpe ke landa Biblia, (ve yina dibuundu ke tuba) yina Biblia ke tuba, (ve yina loge ke tuba) yina Biblia ke tuba, mpe bawu ke mona Luzingu ya Klisto kutalana na Yawu.

²⁵³ Bebo zaba, na bilumbu ya ntama ntete bawu kuzwa ba- ofulno, musadi-palata vwanda bulaka wolo na nzundu. Mu banza ti beno me waka yawu. Ntete ya kwenda na ofulno, bawu vwanda bulaka yawu. Mpe wolo kele kima ya kulutula kilo, ya kele kilo mingi kulutula plomb. Mpe na yawu mu me sala

mwa kumona bisika, mpe beno lenda baka bazyelo yina kele na bantoto ya kuyuma, mpe beno kwaka maboko ya beno na zulu ya zyelo, na manima, “fuuu,” beno fula mutindu *yina*, mpe putulu mpe bima nyonso ke pumbuka, matadi, kasi wolo kele kilo mingi ti ya me vwanda kuna. Mpe na yina ntangu beno ke baka wolo yina, yawu ke baluka na ntoto mingi tii yawu ke baka bima mingi. Mpe na bansungi ya volkan mutindu ya bwelamaka, ya kumaka poto-poto mpe nyonso, kisengo ya pyrite mpe bima yankaka ya kuvukana na yawu. Muntu vwanda bulaka vwanda bakaka kima yayi ya muvimba ya wolo mpe vwanda bula yawu mpe kubalula yawu, mpe ke bula yawu mpe ke balula yawu, tii yandi vwanda bula samu mvindu nyonso kukatuka. Mpe beno zaba mutindu yandi vwandaka zaba ti yandi vwandaka me katula mvindu nyonso? Yandi vwanda lenda kumona kifwani ya yandi mosi kotalana na kati ya yawu.

²⁵⁴ Mpe ya kele mutindu Nzambi ke salaka Dibuundu. Yandi ke bula konso credo, konso denomination, konso dogme yina muntu salaka, tii Yandi ke mona Luzingu ya Yandi Mosi kotalana na beno. “Kana Mu ke sala bisalu ya Tata ya Munu ve, beno kwikila na Munu ve.” Beno me mona? Kana yina ba kubikaka na Dibuundu, Luzingu yina vwandaka na kati ya Klisto ke talana ve na beno, beno telema kaka ve kana beno kele ve na mvibudulu, ngolo, bima nyonso yayi, mpe kukanga-ntima, mpe—mpe nyonso, mpe busantu, mpe luzolo ya bampangi, mpe bima nyonso yayi yina ba me lomba na beno. Ata nyonso yina beno me sala, ata bambala beno me bokaka, ata mabuundu yikwa beno me kotaka, ata mapapu yikwa beno me kotisa na beno mosi, beno sala yawu ve. Beno vingila tii ya kieleka, na ntima ya beno, beno lenda lemvo kila, tii ntangu na kati ya ntima ya beno beno ke kuzwa luzolo ya bampangi. Ata ti kana bawu benda beno dinsuki ya mandefo na lweka mosi, beno lenda balula ditama yankaka na lembami, beno me mona, tii ngolo yina, ata yina ba ke tuba na beno.

²⁵⁵ Ntangu bawu tulaka kitende na kizizi ya Yandi mpe bulaka Yandi na yintu, na kutubaka, “Ntangu yayi, ba ke tuba na munu ti Nge kele Profete.” Ntangu yayi bawu me katula Yandi kitende, mpe mosi ya bawu vwanda simba yinti, yandi tubaka, “Nani ya beto me bula Nge? Pesa profesi mpe tuba na beto, na mutindu yankaka, na yina beto ke kwikila ti Nge kele Profete.” Yandi zibulaka ve yinwa ya Yandi.

²⁵⁶ Ntangu beno ke kuwa profete kutelama, yina kele na bamvutu nyonso na bima nyonso yina beno lenda natila yandi, beno bambuka moyo, yandi kele profete ve. Bubu yayi ba fwana zaba nyonso, ntangu beno ke kuzwa mpasi ya meno mpe ntangu beno ke vwanda na mpasi ya kivumu, mpe nyonso yankaka, mpe kutuba na beno nyonso me tala yawu. Yina kele ve nkadulu ya Nzambi ya beto. Beno tala mbote baprofete, beno tala mbote Yesu.

257 Beno tala Paul, ntangu yandi kufwaka muntu meso, mpe kubika kisadi-bisengo kubasisa yandi na yinsi, “Mu banza ti yandi zimbisaka ngolo ya yandi ya kufwa meso.”

258 Yesu, Yina vwanda vumbula mafwa, mpe dyaka tubaka. . . Soda yina ya kulawuka malafu losaka Yandi mate mate na kizizi, na kubendaka na kikongolo mate mpe losilaka mante mpe bendaka Yandi mandefo ya kizizi, mpe bulaka Yandi na yintu, na kitende na zulu ya Yandi, tubaka, “Pesa profesi mpe tuba na beto nani me bula Nge.” Mpe zibulaka yinwa ya Yandi ve.

259 Beno tala na bima nyonso ya bisadi yayi ve. Kasi beno bambuka moyo, bawu ke na kuzonzaka kaka, dollar ya luvunu ke zonza kaka ti ya kele na mosi ya kieleka kisika mosi. Ntangu beno ke mona kima ya organisation kukula mpe kukwenda na ntwala, mutindu ya tubaka “mayuya ke kwenda na ntwala na diboko ya yandi,” beno bambuka kaka moyo, ya kele na mwa Dibuundu ya Nzambi kisika mosi, kieleka ya kele ya kifuluka na Mpeve-Santu, ya kieleka, yina ke kumata na zulu ya kikalu. Beno tala ve na organisation ya nene.

260 Wapi dibuundu ya nene ba me zonza na kati ya Biblia kulutula nsungi ya dibuundu ya Ephese? Mpe ntangu Paul kulutaka na basimu ya zulu ya Ephèse, mpe kwizaka na dibuundu yayi, ya vwandaka na bantu kumi na zole na kati ya yawu. Ya kele kieleka. Mpe bawu nyonso vwandaka bantu ya mbote, yina lookaka mpe kuzwaka ntangu mosi ya nene, kasi kuzwaka ntete ve Mpeve-Santu. Paul tubaka, “Beno kuzwaka Mpeve-Santu ve ntangu beno kwikilaka?”

Bawu tubaka, “Kasi, beto zabaka ve ti ya vwandaka na Mpeve-Santu.”

261 Yandi tubaka, “Na yina wapi mutindu ba botikaka beno?” Kana ya ke sala ve luswaswanu, yinki yandi tubaka na dibuundu yina kuna?

262 Bawu tubaka, “Beto botamaka yimeni na muntu mosi ya kulutula nene yina me telemaka ntete na zulu ya ntoto, Jean Mubotiki, yina botikaka Mfumu ya beto. Mbotika yina kele ve ya kulunga?”

263 Yandi tubaka, “Ve, tata. Beno fwana botama dyaka, samu ti Kimfumu kele ya kukangama na kima yankaka.” Mpe ntangu bawu kuwaka yayi. . . Yandi tubaka, “Jean botikaka kaka samu na kubalula ntima, ve samu na lemvo ya masumu, na kutubaka ti beno fwana kwikila na Yandi yina ke na kwiza, ya kele, Yesu.” Mpe ntangu bawu kuwaka yayi, bawu kubotamaka dyaka na Nkumbu ya Yesu Klisto. Ya kele kieleka. Kieleka. Bawu landaka Masonuku.

264 Beno zaba, na mbyekolo na suka yayi, Moise landaka kifwani yina yandi monaka na Mazulu, mpe tulaka tenta samu na kutalisa yawu. Ntangu Salomon tungaka tempelo, yandi (yinki

yandi salaka?) landaka kifwani yina Moise, bikaka ya tenta, samu na kubumba Masonuku na nzila.

²⁶⁵ Mpe ntangu Nzambi kwizaka na Tempelo ya Yandi samu na bilumbu ya nsuka, Tempelo yayi, Mpeve-Santu, “Nge me yidika Munu nzutu,” Mpeve-Santu kulumukaka na Kilumbu ya Pentecote, nsangu vwandaka, “Beno balula ntima mosi na mosi ya beno, mpe beno botama na Nkumbu ya Yesu Klisto samu na lemvo ya masumu, mpe beno ke kuzwa dikabu ya Mpeve-Santu. Samu ti nsilulu kele samu na beno mpe bana ya beno, mpe samu na bayina kele ntama, ya mingi mutindu Mfumu Nzambi ya beto ke bokila.” Kana beno zola kubokila mulongi ya beno mulongisi, Mulongisi Simon Pierre sonikaka mukanda ya nkisi, mukanda ya Seko. Ya kele yina ke belusa bambevo.

²⁶⁶ Ntangu bafalamase ya banganga-nkisi yayi ke meka, na nzila ya denomination, na kufulusa yawu na mutindu yankaka, ya kele samu na yina bawu kele. . . Beno zaba, kana beno bwela ve. . . beno bwela mingi na mukanda, beno lendaka. . . nkisi ya yimbi mingi, beno lenda kufwa mbevo ya beno. Kana beno tula mingi na yawu ve, beno. . . ve samu na antidote, kana ve, ya ke sala ata mbote na mbevo ya beno. Munganga ya beno zaba kaka mutindu ya kusonika mukanda ya nkisi.

²⁶⁷ Mpe Klisto, Mpeve-Santu, kele Musoniki ya Mukanda, mpe Yandi sonikaka Yawu. Beno bwela na Yawu to kukatula Yawu na Yawu ve, beno baka kaka Nkisi mutindu ya kele. Ya kele Nkisi yina ke belusaka kimbevo nyonso. Nzambi sakumuna beno. Beno zola Yandi? Amen.

Mu zola Yandi, mu. . . [Kisika ya mpamba na bande—Mu.]

Samu Yandi zolaka munu ntete
Mpe futaka mpulusu ya munu
Na yinti ya Calvaire.

²⁶⁸ Ntangu yayi na yina beto ke yimba yawu na kati ya yinwa, ntangu yayi beno baluka mpe beno pesa mbote na nkalani ya beno kuna. Oh, yandi kele kizyeti mpe, yina ke na kuluta.

Mu zola Yandi, mu. . . (. . . ? . . . ya kele nene.)
Samu Yandi zolaka munu ntete
Mpe futaka. . . mpulusu

(Beno luta na kulwale yayi na lweka yayi. Yinga, matondo na nge, mpangi ya munu ya bakala.)

Mu zola Yandi, mu zola Yandi
Samu Yandi zolaka munu ntete
Mpe futaka mpulusu ya munu
Na yinti ya Calvaire.

Mu zola Yandi,

Beto yimba yawu ntangu yayi.

Mu zola Yandi
 Samu Yandi zolaka munu ntete
 Mpe futaka mpulusu ya munu
 Na yinti ya Calvaire.

²⁶⁹ Ntangu yayi beto kulumusa bayintu ya beto, beto kanga meso ya beto, beto telemisa maboko ya beto mpe bandinga ya beto na Nzambi ntangu yayi, mutindu mu ke pesa beno na pasteur. Beto kele na kyese na kuzwa beno awa. Beto kele denomination ve. Beto kele na musiku ve kasi zola, credo mosi ve kasi Klisto, buku yankaka ve kasi Biblia. Bumambele ve; kaka kubundana na nzila ya Menga ya Yesu Klisto yina ke sukula beto na masumu nyonso.

²⁷⁰ Mbote mingi, beto nyonso kintwadi ntangu yayi.

Mu . . . , Mu . . .

Nzambi sakumuna beno. Beno vutuka mpe beno kwiza tala dyaka beto.

Samu Yandi zolaka ntete . . .

Mbote mingi, pasteur. Nge me kubama? Nzambi sakumuna nge.

Mpe . . .



SAMU NA YINKI MU KE TELEMINA
NSAMBULU YA KUBONGISA KNG62-1111E
(Why I'm Against Organized Religion)

Nsangu yayi ya Mpangi William Marrion Branham, kulongamaka na Kingelesi, na Lumingu na nokila, na kilumbu ya 11 ya Ngonda ya kumi na mosi, na mvula 1962, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2022 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org